



విప్లవ కమ్యూనిస్టుల పక్ష పత్రిక

సంపుటి : 48 సంచిక : 12 విజయవాడ 20-10-2015 పేజీలు : 8 వెల : రూ 5.00

నిత్యావేసేర్ చేస్తువుల ధరల పెరుగుదలకు కారణమైన కేంద్ర - రాష్ట్ర ప్రభుత్వాల విధానాలు

నిత్యావసర వస్తువుల ధరలు అడ్డు, అదుపు లేకుండా పెరుగుతూ ఉండటంతో పేద, మధ్యతరగతి ప్రజల జీవన వ్యయం మోయలేని భారంగా మారింది. దీపావళి పండగ నాటికి ధరలు ఇంకా పెరుగుతాయని పారిశ్రామికవేత్తల సంఘం అసోసియేటెడ్ ఛాంబర్స్ ఆఫ్ కామర్స్ ఆఫ్ ఇండియా (అసోచామ్) నివేదికలో వెల్లడించింది. ముఖ్యంగా బియ్యం, కంది, మినుము, పెసర, శనగపప్పులు, ఉల్లిపాయలు, నూనెల ధరలతో పేదలు వాటికి దూరమై, కనీస పోషక విలువలు పొందలేని పరిస్థితి ఏర్పడింది. ధరల పెరుగుదల అదుపు గురించి కేంద్ర-రాష్ట్ర ప్రభుత్వాల చర్యలు మాటలకే పరిమితం తప్ప ఆవగింజంత ఆచరణ లేదు.

కంది, మినప, పెసర, శనగ, కేసరి పప్పుల ధరలు సంవత్సరకాలంలో విపరీతంగా పెరిగాయి. నూనెల ధరలు పెరుగుతూనే వున్నాయి. సంవత్సరకాలంలో ధరల పెరుగుదల ఈ విధంగా ఉంది.

ధరల వివరాలు (కిలోకు రూపాయల్లో)			
పప్పురకం	31-8-14	31-7-15	31-8-15
కందిపప్పు	70.50	112.20	150.05
మినప్పప్పు	84.70	113.40	120.00
పెసరపప్పు	94.50	109.10	115.00
శనగ	21.30	61.00	65.05
కేసరి	60.15	91.10	109.20

ఆధారం : ఈనాడు 5-9-2015

వెళ్ళాలంటే ప్రజల వెన్నులో వణుకు పుడుతున్నది. ఐదు సంవత్సరాల క్రితం ఐదువందల రూపాయలతో చేసేవి నిండా సరుకులు తెచ్చుకోగలిగితే నేడు రెండు వేలు తీసుకెళ్ళినా సంచి అదుక్కు మాత్రమే వస్తున్నాయి. పెరిగిన ధరలతో చిన్న ఉద్యోగుల, కార్మికుల, పేద, మధ్యతరగతి రైతులకు వచ్చే ఆదాయం ఏమాత్రం సరితూగటంలేదు.

సామాన్య ప్రజలకు కంది, పెసర, శనగపప్పుల వందగ్రాముల పరిమాణంలో 22 నుండి 26 శాతం వరకు మాంసకృత్తులు లభిస్తాయి. ఇవి 10 సంవత్సరముల క్రితం వరకు ఎంతో కొంత ప్రజలకు అందుబాటులో ఉన్నాయి. ఖరీదైన మాంసం, రొయ్యలు, చేపలు కొనలేనివారు పప్పుల వినియోగం ద్వారా మాంసకృత్తులను కొంతమేరకు పొందేవారు. వాటి ధరలు పెరగటం వలన ప్రజలకు అందుబాటులో లేకుండా పోతున్నాయి. 1950లో పప్పుధాన్యాల తలసరి వినియోగం రోజుకు 70 గ్రాములుంటే, 1980 నాటికి 40 గ్రాములకు పతనమై, నేడు 30 గ్రాములుగా ఉంది. ఇది కూడా పేదలకు అందటంలేదు. ప్రపంచ ఆరోగ్యసంస్థ లెక్కప్రకారం ప్రతి వ్యక్తి సగటున రోజుకి 80 గ్రాముల పప్పు దినుసులు తినాలి. ఇదే కాలంలో పప్పుధాన్యాల వాడకం 52 శాతానికి పడిపోయింది. ఇది-పప్పుధాన్యాల కొరతకు, అందుబాటులో లేని ధరలకు అద్దం పడుతున్నది.

పప్పుధాన్యాల కొరతతోపాటు, వాటి ధరలు పెరగటానికి కారణం ఏమిటి? అందుకు బాధ్యత ఎవరిది? వాటి ఉత్పత్తులు పెంచటానికి అవకాశం ఉండి కూడా ఎందుకు ఆవిధంగా జరగటంలేదు?

బ్రిటిష్ వలస పాలకుల నుండి అధికారాన్ని బదలాయింపు చేసుకొన్న దళారీ పాలకులు దేశంలోని అన్ని రంగాల్లో వారి ప్రయోజనాలకు, లాభాలకు అనుకూలమైన విధానాలనే అమలుపరుస్తూ వస్తున్నారు. వ్యవసాయ రంగాన్ని అందుకు అనుగుణంగానే మార్చారు. దాని ఫలితంగా ప్రజల అవసరాలైన ఆహారధాన్యాల ఉత్పత్తిలో సమతుల్యత పాటించే విధానాలు అమలుపర్చలేదు. ధాన్యం, అపరాలు, నూనెగింజలు ఎంత అవసరమో అందుకు అనుగుణంగా పంటల విస్తీర్ణాన్ని నిర్ణయించి రైతాంగాన్ని వాటిని సాగుచేసే విధంగానూ, వాటికి న్యాయమైన ధరలు ప్రకటించటంలోనూ పాలకులు ఉద్దేశపూర్వకంగా నిర్లక్ష్యం వహించారు.

ఆహారధాన్యాల సమతుల్యత పాటించాలనే విధానం పాలకులు వదలిపెట్టినా 1980దాకా తమ అవగాహన మేరకు రైతాంగం పాటిస్తూనే ఉన్నారు. దెల్టా ప్రాంతాల్లో మొదటి పంట వరి వేసి, రెండవ పంటగా మినుము, పెసర, కంది, ఆవాలు వేచేవారు. మెట్టభూమిలో కంది, మినుము, పెసర, మొక్కజొన్న పంటలను ఒక దానితో ఒకటి మిశ్రమ పంటలుగా వేసేవారు. రైతె కుటుంబాలకు అవసరమైన కందులు, మినుములు, పెసలు, ఆవాలు సంవత్సరానికి సరిపడా ఉంచుకొని మిగులును గ్రామంలో అవసరమైన వారికి సరసమైన ధరకు విక్రయించేవారు. తమ చుట్టూలకు, దగ్గరి కుటుంబాలకు ఉచితంగా తమ ఉత్పత్తిని బట్టి యిచ్చేవారు. మినుములు, పెసలను పండగలకు వంటలకు ఉపయోగించటమే కాకుండా ఆయుకుడుము, సున్నుండలు, గుగ్గిలుగా తయారుచేసి తరచూ ఆహారంగా తీసుకోవటం వలన పోషక విలువలు కలిగిన ఆహారం వారికి లభించేది.

పంటల ఉత్పత్తిలో పాలకులు తీసుకొచ్చిన మార్పులు ఆహారధాన్యాల సమతుల్య ఉత్పత్తులను వెనక్కి నెట్టింది. దేశవాళీ విత్తనాల వినియోగాన్ని, అభివృద్ధిని ప్రక్కన బెట్టి సామ్రాజ్యవాద దేశాల బహుళజాతి కంపెనీల హైబ్రిడ్ విత్తనాలను అధికదిగుబడుల పేరుతో దిగుమతి చేసుకోవటం, నేడు ఈ కంపెనీల విత్తనాలే మన వ్యవసాయంలో ఆదిపత్యం చెలాయించటం జరుగుతున్నది. ఫలితంగా ఆహారధాన్యాల ఉత్పత్తి సమతుల్యత దెబ్బతిన్నది. దేశీయ విత్తనాలు వాడుకలో ఉన్నప్పుడు వరి సేద్యం తరువాత, అపరాలు పండించేందుకు అనువైన వాతావరణం ఉండేది. వాటి దిగుబడులు బాగుండేవి. హైబ్రిడ్ విత్తనాల సేద్యం, అపరాల సేద్యానికి అనువైన వాతావరణం లేకుండా చేసింది. దీనితోడు అధిక ఆదాయం వచ్చే పంటలు పండించమని పాలకులు ఊడరగొట్టటంవలన కూడా పంటల ఉత్పత్తిలో మార్పులు చోటుచేసుకున్నాయి. మెట్ట ప్రాంత రైతులు మినుము, పెసర, కంది, శనగ పంటల స్థానంలో పత్తి, మిరప, మొక్కజొన్న పంటలు అత్యధిక భూమిలో రైతుల సేద్యంగా మారింది. మినుము, పెసర, కంది పంటలకు న్యాయమైన ధరలు లభించకపోవటం కూడా అందుకు దోహదపడింది. పంటలు వేయటంలో వచ్చిన మార్పు సామ్రాజ్యవాద దేశాల పరిశ్రమలకు అవసరమైన ముడిసరుకును అందించేవిధంగా మారింది. సామ్రాజ్యవాదులు, దళారీ పాలకులు రైతాంగాన్ని పంటమార్పిడికి ప్రోత్సహించింది అందుకోసమే.

(తరువాయి 2వ పేజీలో)

జనశక్తి సంచికను ఆన్‌లైన్ ద్వారా చదువుకొనుటకు

www.janasakthionline.com

వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్‌కు పంపగలరు

వ్యవస్థను వ్యతిరేకించే భావాల గొంతు నొక్కితానీ దేశద్రోహ మంత్రాన్ని జపిస్తున్న పాలకులు

బ్రిటీషు వలస పాలకులు భారతదేశంలో తమ పాలనను సుస్థిరం చేసుకోవటానికి వారి పాలనకు వ్యతిరేకంగా సాగిన ప్రజాఉద్యమాలను అణచివేయటానికి 1870లో 'దేశద్రోహ నేరం' అనే దాన్ని సృష్టించి దానిని 'క్రిమినల్ లా'లో ప్రవేశపెట్టారు.

ఆ 'దేశద్రోహనేరం' సెక్షను సహాయంతో బాలగంగాధర తిలక్‌వంటి అనేకమందిని, స్వాతంత్ర్యంకోసం పోరాడుతున్న వారిని జైలుపాలు చేశారు.

ఆ బ్రిటీషు వలస పాలకుల వారసులు, మన 'స్వతంత్ర' ప్రజాస్వామ్య పాలకులు- పీడన, అణచివేతలతో కూడిన వారి అడుగుజాడలనే అనుసరించటానికి సిద్ధమైపోయారు. తమను వ్యతిరేకించే వారిపట్ల వలస పాలకులనుసరించిన వైఖరినే వాళ్ళు కూడా చేపట్టారు. తమ వ్యతిరేకులు ఈ వ్యవస్థకు సంబంధించిన న్యాయబద్ధమైన ఏ భిన్నాభిప్రాయమైనా వ్యక్తపరిస్తే వారిని అణచివేయటానికి దేశద్రోహానికి సంబంధించిన 124 సెక్షను ఎ ఈ ప్రజాస్వామ్య పాలకులకు అత్యంత సులభంగా ఉపయోగపడుతోంది. బ్రిటీషు ప్రభుత్వం కొన్ని దశాబ్దాల క్రితమే వారి శిక్షాస్పృతిలో ఈ దేశద్రోహమనే క్లాజును ఉపసంహరించినప్పటికీ, భారత పాలకులు మాత్రం దానిని తొలగించాలనే ఆలోచన కూడా చేయటంలేదు.

124 ఎ సెక్షనును పాలకులు చాలా తరచుగా ఆదివాసీలకు, దళితులకు, కవులకు, కళాకారులకు, విజిల్‌భోయర్స్ (అవినీతికి వ్యతిరేకంగా పనిచేసే సామాజిక కార్యకర్తలు)కు వ్యతిరేకంగా, వారిని కఠినంగా శిక్షించటానికి ఉపయోగిస్తున్నారు.

చత్తీస్‌ఘడ్ రాష్ట్రంలో నిర్లక్ష్యానికి గురైన ఆదివాసీలకు వైద్యసేవలు అందించిన డా॥వినాయక్ సేన్‌ను సెక్షను 124 ఎ-దేశద్రోహం కింద అరెస్టు చేసి మరణశిక్ష విధించారు. కానీ సుప్రీంకోర్టు జోక్యంతో ఆయన బెయిలుపై బయటకు వచ్చాడు. సీమా అజాద్ అనే మహిళా జర్నలిస్టు ఉత్తరప్రదేశ్ రాష్ట్రంలోని మైనింగ్ మాఫియా కార్యకలాపాలను బహిర్గతం చేసినందుకు ఈ సెక్షనుకింద తన భర్తతో సహా జైలు పాలయింది. తమిళనాడు రాష్ట్రప్రభుత్వం కూడంకుళం అణువిద్యుత్తు ప్రాజెక్టుకు వ్యతిరేకంగా పనిచేసిన కార్యకర్తలను ఈ సెక్షను క్రిందే అరెస్టు చేసింది.

మూడు సంవత్సరాల క్రితం అన్నాహజారే అవినీతి వ్యతిరేక ఉద్యమంలో కార్యకర్త అయిన అసీంత్రివేది అవినీతికి వ్యతిరేకంగా ప్రజలలో చైతన్యాన్ని పెంపొందించేయటానికి సోషల్ మీడియాలో కార్టూన్లు పోస్ట్ చేసినందుకు సెక్షను 124 ఎ దేశద్రోహ నేరంకింద మహారాష్ట్ర ప్రభుత్వం అరెస్టుచేసి జైలుపాలుజేసింది. దీని పర్యవసానంగా దేశంలోనూ, అంతర్జాతీయంగానూ వచ్చిన నిరసనల ఫలితంగా హైకోర్టు జోక్యం చేసుకున్నందువల్ల త్రివేదికి బెయిలు లభించింది.

దేశద్రోహ నేరం సెక్షను 124 ఎ విచక్షణారహితంగా ఉపయోగింపబడుతోందని, దుర్వినియోగమవుతోందని బాంబే హైకోర్టు అభిప్రాయపడింది. నిందితునిగా ఆరోపించబడ్డ వ్యక్తి చేశాడంటున్న నేరానికున్న ప్రాముఖ్యతను ఆధారం చేసుకోకుండానే ఈ సెక్షను ఉపయోగించటంపట్ల అది అభ్యంతరం వ్యక్తంచేస్తూ ఈ సెక్షనుపట్ల పోలీసులకు ఒక స్పష్టత ఉండేందుకుగానూ ఒక సర్క్యులర్ జారీ చేయాలని మహారాష్ట్ర ప్రభుత్వాన్ని ఆదేశించింది. ప్రభుత్వానికి ఈ విధమైన ఆదేశం ఇవ్వటంలో హైకోర్టు ఉద్దేశ్యం స్పష్టమే. ప్రజలమీద ఆ సెక్షను దుర్వినియోగం కాకుండా, అంటే రాజ్యాంగం ద్వారా ప్రజలకు సమకూరిన వాక్స్వాతంత్ర్యాన్ని, భావప్రకటనా స్వాతంత్ర్యాన్ని అణచివేయకుండా చూడటం.

కానీ, హైకోర్టు చేసిన ఈ సూచనను మహారాష్ట్ర పాలకులు తమకనుకూలంగా మలచుకొని, తమ వ్యతిరేకులను మరింతగా అణచివేయటానికి వీలుగా సర్క్యులర్‌ను మరింత కఠినతరంగా రూపొందించారు. ఆ సర్క్యులర్ ఎలా తయారైందంటే ప్రభుత్వానికి వ్యతిరేకంగా ఏ చిన్న న్యాయమైన విమర్శ అయినా దేశద్రోహ నేరంగా పరిగణింపబడుతుంది. ప్రభుత్వాన్ని అప్రతిష్టపాలచేసే, లేదా అమర్యాదగా వ్యవహరించే, ఏ విమర్శ అయినా ఇటీవలే మహారాష్ట్ర ప్రభుత్వం జారీచేసిన నూతన సర్క్యులర్‌లోని వివరణ ప్రకారమే చూడబడుతుంది. ఆ విధంగా దేశద్రోహ నేరం యొక్క నిడివి తగ్గకపోగా పెంచబడింది.

విచక్షణా రహిత స్వభావాన్ని, ధోరణిని కలిగివున్న ఈ సర్క్యులర్ గురించిన ప్రశ్న ఉత్పన్నమైనప్పుడు మహారాష్ట్ర పాలకులు చాలా తేలికగా ఆ సర్క్యులర్ ఇంతకు ముందు అధికారంలో వున్న కాంగ్రెస్-ఎన్‌సిపి ప్రభుత్వ హయాములో రూపొందిందని మరియు దీనిని అనువదించటంలో హోం డిపార్టుమెంటు అధికారుల తప్పుల ఫలితంగా ఇది జరిగిందని ప్రకటించారు. అయితే ఈ నూతన సర్క్యులర్ రద్దవుతుందనికానీ, మరో కొత్త సర్క్యులర్ వస్తుందని కానీ వారేమీ ప్రకటించలేదు.

భారత పాలకులు వారు ఏ పాలక పార్టీకి చెందినవారైనప్పటికీ ప్రజల స్వేచ్ఛను హరించటంలో, వారి కవసరమైనప్పుడు ఏ అపరాధభావన లేకుండా ప్రజలను అణచివేయటంలో ఎలా వ్యవహరిస్తారనే దానికి ఇదో స్పష్టమైన ఉదాహరణ. తమ అడ్డా అదుపూ లేని ఈ పాలన అంతా ప్రజాస్వామ్యాన్ని నిలబెట్టటానికి, కాపాడటానికేసిన వంచన చేస్తున్నారు.

కనుక ఈ 'దేశద్రోహ'మనే క్లాజును ఇండియన్ పీసెల్‌కోడ్ నుండి తొలగించాలనే డిమాండుతో కూడిన ఉద్యమం యొక్క అవశ్యకత ప్రజాస్వామికశక్తులందరి ముందున్న తక్షణ కర్తవ్యం. ★

మహాత్తర చైనా, రష్యా విప్లవాలకు జేజేలు

నిత్యావసర..... (మొదటిపేజీ తరువాయి)

సేద్యపు పంటల్లో చోటుచేసుకొన్న మార్పు, వాటి ధరల అస్థిరత్వం రైతాంగాన్ని తీవ్ర సంక్షోభంలోకి నెట్టింది. పాలకుల విధానాల వలన ఇతర పంటల మాదిరిగానే పప్పుధాన్యాల విస్తీర్ణం పెరగకపోగా తగ్గటం ప్రారంభమైంది. పప్పుధాన్యాల సాగులో వార్షిక వృద్ధిరేటు 1980 సంవత్సరంలో 1.54శాతం వుండగా 1990లో 0.59 శాతానికి పడిపోయింది. 2002-03లో 1.31శాతం, 2013లో 1.35 శాతంగా వుంది. వాణిజ్యవేత్తల అంచనా ప్రకారం దేశ అవసరాలు తీరటానికి 2.05 శాతం చొప్పున వార్షిక అభివృద్ధిరేటు వుండాలంటున్నారు.

పప్పుధాన్యాల సాగువిస్తీర్ణం పెంచటంలో నిర్లక్ష్యం వహించిన పాలకులు వాటి దిగుబడులు పెంచటంలోనూ విఫలమైనారు. దిగుబడులు పెరిగే విధంగా మేలైన విత్తనాలు, శాస్త్రీయ పరిజ్ఞానాన్ని రైతాంగానికి అందించ లేకపోయారు. ప్రపంచ పప్పుధాన్యాల దిగుబడులతో పోల్చుకొంటే భారతదేశ దిగుబడులు దిగదుడుపుగానే వున్నాయి. 1961లో భారతదేశంలో పప్పుధాన్యాల సగటు దిగుబడులు హెక్టారుకు 540 కిలోలు కాగా నేడు 641 కిలోలకు మాత్రమే చేరుకొంది. 50 సంవత్సరాల క్రితమే కెనడాలో సగటు హెక్టారుకు దిగుబడి 1141 కిలోలు, చైనాలో 876, బ్రెజిల్‌లో 668, మయన్మార్‌లో 442 కిలోలుగా వుంది. నేడు ఈ దేశాల్లో వరుసగా హెక్టారు సగటు ఉత్పత్తి 1892, 1431, 1027, 1320 కిలోలకు పెరిగింది. ఇంతకు

పట్టిక - 1			
పప్పుదినుసులు	సంవత్సరం	సాగు (లక్షల హెక్టార్లలో)	దిగుబడి (లక్షల టన్నుల్లో)
కందిపప్పు	2012-13	2.74	1.53
	2013-14	2.62	1.40
	2014-15	2.20	1.06
మినపప్పు	2012-13	0.56	0.51
	2013-14	0.45	0.39
	2014-15	0.28	0.16
పెసరపప్పు	2012-13	1.50	1.10
	2013-14	1.26	0.87
	2014-15	0.86	0.45
శనగపప్పు	2012-13	1.12	1.64
	2013-14	1.14	1.95
	2014-15	0.59	0.80

ఆధారం : ఈనాడు 5-9-15

ముందు భారతదేశంకంటే దిగుబడిలో వెనుకబడివున్న మయన్మార్ మూడు రెట్లు అధిక దిగుబడులు సాధించ గలిగింది. భారత అభివృద్ధి మాత్రం 100 కిలోల స్వల్పానికే పరిమితమైంది. ఈ సంవత్సరం దేశంలో పప్పుధాన్యాల ఉత్పత్తి దిగుబడి 17 మిలియన్ టన్నులకే పరిమితం.

ఆంధ్రప్రదేశ్, తెలంగాణ రాష్ట్రాల్లో 2012 సంవత్సరం నుండి పప్పుదినుసుల సాగువిస్తీర్ణం, దిగుబడులు ఈవిధంగా వున్నాయి. (పట్టిక-1 చూడండి)

ఆంధ్రప్రదేశ్, తెలంగాణ రాష్ట్రాల్లో 2012-13 నుండి 2014-15 సంవత్సరంల మధ్య పప్పుధాన్యాల విస్తీర్ణం, దిగుబడులు తగ్గాయని స్పష్టమౌతుంది.

రైతాంగానికి కొద్దిపాటి ప్రోత్సాహాన్ని ఇచ్చినా అధిక ఉత్పత్తులు సాధించగలుగుతారని 2010-11 సంవత్సరంలో పప్పుధాన్యాల రైతులు నిరూపించారు. ఆ సంవత్సరంలో పప్పుధాన్యాలకు మద్దతు ధరను ప్రభుత్వం పెంచినందువలన అది సాధ్యమైంది. ఆ సంవత్సరంలో అంతకు ముందుకన్నా అత్యధికంగా కోటి 8 లక్షల టన్నులకుపైగా రైతులు పండించారు. రైతులను ప్రోత్సహించేవిధంగా పాలకులు విధానాలు అమలు జరిపితే అన్నిరకాల ఆహారధాన్యాలను అధికమొత్తంలో పండించగలుగుతారనే దానికి ఇది ఒక ఉదాహరణ. పప్పు ధాన్యాలే కాదు, నూనె గింజల విస్తీర్ణం దేశవ్యాపితంగా తగ్గుతూ వస్తున్నది. తెలంగాణ - ఆంధ్రప్రదేశ్‌ల రాష్ట్రాల్లో 37 లక్షల ఎకరాల్లో నూనె గింజలు సాగుచేయాల్సి వుండగా 15.31 లక్షల ఎకరాల్లో మాత్రమే సేద్యం జరిగింది.

వెనుకబడిన దేశాల వ్యవసాయరంగాన్ని సంక్షోభంలోకి నెట్టి ఆహారధాన్యాలకోసం తమపై ఆధారపడేటట్లు చేసుకొనే సామ్రాజ్యవాదుల వ్యూహాత్మక విధానాలకు అనుగుణంగా ప్రపంచబ్యాంక్ యిచ్చిన సూచనలను భారత పాలకులు అనుసరిస్తూ ఆహార ధాన్యాల సేద్యపు విస్తీర్ణాన్ని క్రమబద్ధంగా తగ్గిస్తూ దిగుమతులకు ప్రాధాన్యం ఇస్తున్నారు. పప్పులు, నూనెల దిగుమతి అందులో భాగమే. పప్పుధాన్యాల, నూనెగింజల సేద్యాన్ని పెంచి అధిక ఉత్పత్తిని

సాధించటానికి బదులు, వాటిని పెద్దఎత్తున దిగుమతి చేసుకొంటున్నారు. 2010-11 సం॥లో 26.9 లక్షల టన్నుల పప్పుధాన్యాలు దిగుమతి చేసుకోగా 2014-15 సం॥లో 45.8 లక్షల టన్నులు దిగుమతి చేసుకోవాల్సి వచ్చింది. దిగుమతులన్నీ అమెరికా, రష్యా, ఆస్ట్రేలియా, మయన్మార్, టాంజానియా, కెన్యాలు నుంచి జరుగుతున్నాయి. ప్రపంచ వంటనూనెల మార్కెట్‌కు అతిపెద్ద వినియోగదారుడిగా భారతదేశం తయారైంది. దేశంలో వినియోగించబడుతున్న వంటనూనెల్లో 70శాతం విదేశాలనుండి దిగుమతి అవుతున్నాయి. ది సార్వెయింట్ ఎక్స్‌ట్రాక్టర్స్ అసోసియేషన్ ఆఫ్ ఇండియా (సే ఆఫ్ ఇండియా) తాజా నివేదిక ప్రకారం 2014 నవంబరునుంచి, 2015 జూలైవరకు 1.02 కోట్ల టన్నుల నూనెలు దిగుమతి అయ్యాయి. 2015 జూలైలో భారతదేశ చరిత్రలోనే అత్యంత ఎక్కువగా వంటనూనెల దిగుమతి జరిగాయి. 2015 సం॥ ఆఖరికి 1.4 కోట్ల టన్నులకు దిగుమతులు చేరుకోవచ్చున్నాయి. వాటి విలువ 65వేల కోట్ల రూపాయలదాకా వుంది. భారత రైతాంగం పండించే పప్పులు, నూనెగింజలకు కనీస న్యాయమైన ధర ఇవ్వని పాలకులు, అధిక ధరలకు విదేశాలనుండి దిగుమతి చేసుకోవటం సామ్రాజ్యవాదానికి ముఖ్యంగా అమెరికా సామ్రాజ్యవాదానికి దాసోహమనటాన్ని బట్టబయలు చేస్తున్నది.

దేశంలో పప్పుధాన్యాల, నూనెగింజల సాగు విస్తీర్ణాన్ని, దిగుబడులను పెంచే విధానాలు చేపట్టక పోవటం, విదేశీ దిగుమతులపై ఆధారపడటం; పూచర్రి ట్రేడింగ్ (భవిష్య వాణిజ్యం) పేరుతో సరుకుల ధరలను

బడా కార్పొరేటు సంస్థలు అనూహ్యంగా పెంచివేస్తూ పోవటం; ఫార్వర్డ్ ట్రేడింగ్ పేరుతో దేశంలోని ఎక్కడక్కడి ఆహార ఉత్పత్తులను - ఆయా ప్రాంత ప్రజలకు దక్కకుండా చేసి - పెద్దస్థాయిలో నిల్వచేసి తమ లాభాల కనుగుణంగా బడా మార్కెట్ అమ్మకాలు సాగించటం; పెద్దఎత్తున సరుకులను కొనుగోలు చేసి నిల్వచేయటం వలన ఆహారధాన్యాలతోపాటు ఇతర వస్తువుల ధరలు విపరీతంగా పెరుగుతున్నాయి. అధికార రాజకీయ నాయకులతో కుమ్మక్కైన కొందరు వ్యాపారులు ఉన్న సరుకును కూడా బ్లాక్‌చేసి సరుకులను అధిక ధరలకు అమ్ముతున్నారు. 2013-14 సం॥లో దేశంలో ఉల్లి దిగుబడి 1.93 కోట్ల టన్నులు రికార్డుస్థాయికి చేరుకొంది. దేశంలో సంవత్సర వినియోగం 1.5 కోట్ల టన్నులు మాత్రమే. వినియోగంకన్నా ఉత్పత్తి అధికంగా వున్నా 2013లో ఇప్పటిలాగే ఉల్లిపాయ ధర మండిపోయింది. సరుకును వ్యాపారులు దాచివేసి కృత్రిమ కొరతను సృష్టిస్తూ ధరను పెంచి కోట్లాది రూపాయలు లాభం గడించారు. ఈ సంవత్సరం నాసిక్‌లోనే 20 లక్షల టన్నుల ఉల్లి అక్రమంగా నిల్వచేశారని, నిల్వదారుల్లో అత్యధికులు రాజకీయ వేత్తలేనని నాసిక్ వ్యవసాయ మార్కెట్‌కమిటీ తెలిపింది. ఒక్క ఆగస్టు నెలలో నాలుగు రోజుల్లోనే అక్రమ నిల్వదార్లు 150 కోట్ల రూపాయలు లాభం ఆర్జించినట్లు ఒక దేశీయ పత్రిక వెల్లడించింది.

నీతిమంత్తమైన పాలన అందిస్తామని, అవినీతిని నిర్మూలిస్తామని, ధరలను అదుపు చేస్తామని, వ్యవసాయోత్పత్తులను పెంచేవిధంగా రైతాంగాన్ని ప్రోత్సహిస్తామని, దేశీయ విధానాలను అమలు జరుపుతామని బిజెపి నాయకత్వంలోని ఎన్‌డిపి కూటమి ఎన్నికల ప్రచారానికి చెప్పి, అధికారంలోకి వచ్చిన తర్వాత వాటికి తిలోదకాలిచ్చి, సామ్రాజ్యవాదులకు, బహుళజాతి సంస్థలకు, బడా వ్యాపారులకు దాసోహమనే విధానాలను అనుసరిస్తూ వారిదోపిడీ ప్రయోజనాలు కాపాడటంలో యుపిఏ కన్నా ముందుంటామని చాటుకొంటున్నది. ➔

కేరళ

మున్నార్ పీతోటల మహిళా కార్మికుల పోరాటం

కేరళలోని మన్నార్ జిల్లాలోని కణ్ణన్‌దేవన్‌హిల్ ప్లాంటేషన్స్ కంపెనీ(కెడిహెచ్‌ఫి)లో పనిచేస్తున్న మహిళా కార్మికులు సమ్మెబాట పట్టారు. ఈ సంవత్సరం సెప్టెంబరులో యాజమాన్యం 20% బోనస్‌కు బదులుగా 10శాతం బోనస్ ఇవ్వబోవటాన్ని వారు నిరాకరించి సమ్మెకు దిగారు. మొదట 50 మందితో ప్రారంభమైన సమ్మె రెండుమూడు రోజుల్లోనే అనూహ్యంగా వేలాది మంది పాల్గొనటంవల్ల ఒక్కసారిగా మున్నార్‌లోని సాధారణ జనజీవనం స్తంభించింది.

కెడిహెచ్‌పిలో 12000 మంది కార్మికులు పని చేస్తున్నారు. వీరిలో ఎక్కువమంది మహిళలే. వీరు చేసే ప్రధానమైనపని టీ ఆకులను తుంచటం. రోజుకు 20 కిలోల ఆకును తుంచితే వారికి లభించేది. 230 రూ॥ మాత్రమే. 10 గం॥ పైగా వారు రోజుకి పని చేయాల్సి వుంటుంది. గత సంవత్సరంకంటే కంపెనీకి లాభాలు తగ్గాయంటూ 20% ఇవ్వాల్సిన బోనస్‌ను యాజమాన్యం 10 శాతానికి తగ్గించి ఇవ్వబోయింది. అక్కడ మూడు ట్రేడ్‌యూనియన్లు ఏబిటియుసి, సిఐటియు మరియు ఐఎన్‌టియుసి వున్నాయి. ఈ ట్రేడ్‌యూనియన్ ప్రతినిధులతో యాజమాన్యం జరిపిన చర్చల్లో 10శాతం బోనస్‌కు వారంగీకరించారు. దీనితో ఆగ్రహించిన మహిళా కార్మికులు బోనస్ తీసుకోవటానికి నిరాకరించి సమ్మెబాట పట్టారు. వేలాదిమంది మహిళలు రోడ్లపైకివచ్చి రోడ్లను దిగ్బంధం చేశారు. కంపెనీ హెడ్‌క్వార్టర్స్ ముందు బైతాయించారు. 9 రోజులపాటు కంపెనీకి సంబంధించిన ఏ చిన్నపని కూడా జరగకుండా చేశారు. ఈ సమ్మెలోకి వారు ట్రేడ్ యూనియన్ ప్రతినిధులను కాదుకదా, కనీసం పురుషులెవరినీ ప్రవేశించనివ్వలేదు. ఎప్పటినుండో వున్న ట్రేడ్ యూనియన్లు, కార్మికుల ప్రయోజనాలకన్నా యాజమాన్యాలతోనే కుమ్మక్కవుతున్నాయని వారి ఆరోపణ కాగా; పురుషులు మత్తుపదార్థాలకు బానిసలని, చాలా తేలికగా యాజమాన్యపు ప్రలోభాలకు లొంగి పోతారనే భావనతో వారిని ఈ సమ్మెలోకి రానివ్వలేదు. ఈ సందర్భంగా కార్మికుల సంక్షేమానికి సంబంధించిన అనేక డిమాండ్లను వారు యాజమాన్యం ముందు వుంచారు. ఇవన్నీ కూడా చట్టప్రకారం వారు పొందాల్సిన హక్కులు, ఏళ్ళతరబడి నిరాకరింపబడుతూ వస్తున్నాయి.

20శాతం బోనస్, రోజుకు 500 రూ॥వేతనం, 8 గంటల పనిదినం వారి ప్రధానమైన డిమాండ్లు. కాగా కార్మికులకు ఇళ్ళు కేటాయించాలని, కార్మికుల పిల్లలకు విద్యాసదుపాయం కల్పించాలని వారు కోరుతున్నారు. ప్లాంటేషన్ లేబర్‌యాక్టు ఈ సదుపాయాలన్నీ కల్పించాల్సిన బాధ్యత యాజమాన్యానికి వుంటుందని స్పష్టంచేస్తున్నా అవి ఏమాత్రం అమలవటంలేదని మహిళా కార్మికుల ఆరోపణ. కేవలం కొంతమంది ట్రేడ్‌యూనియన్ నాయకులకు మాత్రం ఇళ్ళు కేటాయించటంపట్ల వాళ్ళు తీవ్ర అసంతృప్తితో వున్నారు. 9 రోజుల ఈ భారీ నిరసనకు యాజమాన్యం, ప్రభుత్వం దిగిరాక తప్పలేదు. కేరళ ముఖ్యమంత్రి, కార్మికసంక్షేమ శాఖామంత్రి సమక్షంలో సాగిన చర్చల్లో మహిళా ప్రతినిధులు పాల్గొన్నారు. ఈ చర్చల్లో 20 శాతం బోనస్ ఇవ్వటానికి యాజమాన్యం అంగీకరించింది. కనీస వేతనాన్ని 500 రూ॥ చేయాలనే ప్రతిపాదనను తరువాత జరిగే లేబర్ కమిటీ మీటింగులో చర్చిద్దామని వాయిదా వేశారు. సెప్టెంబరు 26న కనీస వేతనాలపై జరిగిన సమావేశానికి మహిళా ప్రతినిధులను పిలవలేదు. ప్లాంటేషన్ లేబర్ కమిటీని మాత్రమే పిలిచారు. ఆ సమావేశంలో రోజుకు 500 రూ॥వేతనం ఇవ్వటానికి యాజమాన్యం అంగీకరించలేదు.

తమను పిలవకుండా కేవలం ప్లాంటేషన్ లేబర్ కమిటీని మాత్రమే పిలవటంపట్ల మహిళా కార్మికులు

తీవ్ర అభ్యంతరాన్ని వ్యక్తం చేశారు. ప్లాంటేషన్ లేబర్ కమిటీలో ట్రేడ్ యూనియన్లకు సంబంధించిన పురుషులు మాత్రమే వున్నారు. వారు విశ్వసనీయతను కోల్పోయారనేది మహిళల ఆరోపణ. ట్రేడ్‌యూనియన్లు చేసిన అనేక ఆందోళనల్లో మహిళల డిమాండ్లు పూర్తిగా వెనక్కు నెట్టబడి, పురుష కార్మికుల డిమాండ్ల ప్రధమ ప్రాధాన్యాన్ని పొందటమనే అనేక సంవత్సరాల ఆచరణతో విసిగిపోయిన మహిళా కార్మికులు తామే స్వతంత్రంగా ఆందోళనకు దిగారు. మహిళా ఆందోళనకారులను ఒప్పించటం కష్టమని భావించిన యాజమాన్యం వారిని పక్కనబెట్టి ప్లాంటేషన్ లేబర్ కమిటీ పేరుతో ట్రేడ్ యూనియన్లతోనే చర్చలు సాగించే కుయుక్తిని చేపట్టింది.

అయితే మహిళా కార్మికులు చేసిన తీవ్రమైన సమ్మెవలన రాష్ట్రప్రభుత్వ అధికారుల దృష్టి ఈ విషయంపై పడక తప్పలేదు. మీడియా దృష్టిని కూడా ఈ మహిళలు విశేషంగా ఆకర్షించారు. ఈ అంశానికి మీడియా చాలా ప్రాచుర్యం కల్పించింది. అనేకమంది రాజకీయ నాయకులు, ఇతర కార్మిక నాయకులు వీరి సమ్మెకు మద్దతుగా నిలిచారు. ఇంత జరిగిన తర్వాత ప్లాంటేషన్ లేబర్ కమిటీలోని ట్రేడ్ యూనియన్ నాయకులకు రోజుకు 500 రూ॥ వేతనంపై గట్టిపట్టు పట్టక తప్పలేదు. చర్చలు విఫలమయ్యాయి. ట్రేడ్ యూనియన్లు సమ్మెకు పిలుపిచ్చాయి. అయితే మహిళా కార్మికులు మాత్రం ట్రేడ్ యూనియన్లను ఏమాత్రం విశ్వసించటంలేదు. తమ ఆందోళనను వారు స్వతంత్రంగానే కొనసాగిస్తున్నారు.

కెడిహెచ్‌పి మహిళా కార్మికుల స్ఫూర్తితో కేరళలోని అనేక టీ ఎస్టేట్లు, ఇతర కంపెనీల మహిళా కార్మికులు సమ్మెబాట పట్టారు. మున్నార్ మహిళా కార్మికులే తమకు ఆదర్శమని వారు విస్పష్టంగా ప్రకటిస్తున్నారు. 250 రొయ్యల కంపెనీల్లో రొయ్యపొట్టు ఒలిచే మహిళా కార్మికులు సుమారు 6000 మంది తమకు ప్రస్తుతం ఇస్తున్న కిలోకు 14 రూ॥కు బదులు 20 రూ॥ కూలీ ఇవ్వాలని ఆందోళన చేస్తున్నారు. ఇడుక్కి వయన్నాడ్ జిల్లాల్లోని హారిసన్స్ మళయాళం లిమిటెడ్ టీ ఎస్టేట్స్‌కి చెందిన మహిళా కార్మికులు రోజుకు 500 రూ॥వేతనం, 20% బోనస్ డిమాండుతో, మున్నార్ మహిళల స్ఫూర్తితో సమ్మెబాట పట్టారు. కంపెనీ షోకాజ్ నోటీసులు జారించేసినా వారు భయపడటంలేదు. తమ డిమాండ్లు నెరవేరేంతవరకు సమ్మె ఆపేది లేదని స్పష్టం చేస్తున్నారు.

ఆందోళనకారుల్లో తమిళ, ఆదివాసీ నేపథ్యం వున్నవారే ఎక్కువ, వాళ్ళే ఎక్కువ దోపిడీ చేయబడు తున్నారు. వీళ్ళల్లో అత్యధికులు పదవ తరగతి దాటనివారే. అత్యంత అణకువగా కనిపించే వీరు తమ హక్కుల గురించిన స్పష్టత లేనివారేమీకాదు. తక్కువ వేతనాలకే వారు పనిచేయటం కుటుంబమనుగడ కోసమే తప్ప పోరాటపటిమ లేకకాదు. పెట్టుబడిదారీ యాజమాన్యానికి వ్యతిరేకంగా, పురుషాధిపత్యానికి వ్యతిరేకంగా కార్మికులుగా తమ హక్కులకొరకు మహిళలు పోరాడగలరని మున్నార్ మహిళల పోరాటం మరోసారి స్పష్టంచేస్తోంది. ★

Read !

Subscribe!!



Class Struggle

Organ of Central Committee of CPI (ML)

➔ బడాకార్పొరేట్ల లాభాలే ముఖ్యమని భావించే మోడిప్రభుత్వం, ధరలను తగ్గిస్తానని, చీకటి వ్యాపారులపై ఇక్కుపాదం మోపుతామని చెప్పేమాటలు ప్రజలను మధ్యపెట్టే మాటలేనని నిత్యం పెరుగుతున్న నిత్యావసర సరుకుల ధరలు స్పష్టం చేస్తున్నాయి. రాష్ట్ర ప్రభుత్వం, కేంద్ర ప్రభుత్వ అడుగుజాడల్లోనే నడుస్తున్నది.

బియ్యం, పప్పులు, నూనెలతోపాటు అన్నిరకాల ఆహారధాన్యాల ధరలు పెరగటానికి కేంద్ర - రాష్ట్ర ప్రభుత్వాల విధానాలు, విదేశీ దిగుమతులే కారణమన్న వాస్తవాన్ని ప్రజలు గ్రహించాలి. ఆహారధాన్యాల

ఉత్పత్తిని, విస్తీర్ణాన్ని పెంచాలని, పంటలకు న్యాయమైన ధరలు ప్రకటించాలని, పెద్ద ఎత్తున సుంకం విధించి దిగుమతులను నియంత్రించాలనీ, దేశీయ వ్యవసాయ రంగంపై సామ్రాజ్యవాదుల ఆధిపత్యాన్ని వ్యతిరేకించాలని ప్రభుత్వ గోదాములను, బఫర్ నిల్వలను ఎత్తివేసి ప్రజా పంపిణీ వ్యవస్థను క్రమంగా కునారిల్ల చేసే ప్రభుత్వ చర్యలను ఆపివేయాలని; ప్రజా పంపిణీ వ్యవస్థను బలోపేతం చేసి నిత్యావసరాలన్నింటినీ ప్రజలకు సరసమైన ధరలకే సక్రమంగా అందించాలని యావన్ముంది ప్రజాసేవకం ఉద్యమించాలి. ★

కార్మిక వర్గం సాధించిన ఘన విజయం

ఐ. బెర్లిన్

సోవియట్ యూనియన్ పారిశ్రామికీకరణను సాధించి, కార్మిక వర్గం చరిత్రాత్మకమైన ఒక కర్తవ్యాన్ని నెరవేర్చింది. దేశం యొక్క ఆర్థిక వెనుకబాటుతనాన్ని తొలగించడమూ, దేశ రక్షణ పాటవాన్ని పటిష్ఠం చేసుకోవడమూ, నిరుద్యోగాన్ని నిర్మూలించడమూ, ప్రజల జీవన స్థాయిని పెంచడమూ సాధ్యమయినంత త్వరగా నెరవేరాలంటే పారిశ్రామికీకరణ ప్రధాన మార్గమని కార్మిక వర్గం పరిగణించింది. సోవియట్ యూనియన్‌లో సోషలిస్టు సమాజాన్ని నిర్మించేందుకు పారిశ్రామికీకరణ ప్రధాన సాధనమని కూడా అది భావించింది.

మహాన్తత భావాలు, మహత్తర సృజనాత్మక శక్తిని జనింప జేస్తాయి. పారిశ్రామికీకరణ జరగాలనే భావం ప్రజల్లో, ముఖ్యంగా కార్మిక వర్గంలో, కష్టపడి పనిచేయాలనే మహోత్సాహాన్ని కలిగించింది. ఉత్పత్తి ప్రణాళికలను పూర్తిచేయడంలోనూ, వాటిని మించిపోయి ఉత్పత్తిని సాగించడంలోనూ పోటీపడి పనిచేయాలని సర్వవ్యాపితంగా సాగిన ఉద్యమంలో ఇది ప్రతిబింబించింది. మొదటి పంచవర్ష ప్రణాళిక తొలి సంవత్సరమయిన 1929లో ఈ ఉద్యమం ప్రారంభమైంది. సోషలిస్టు పోటీ ఉద్యమాన్ని ప్రారంభించాలని శ్రామిక ప్రజలకు విజ్ఞప్తి చేస్తూ 1917లో లెనిన్ రాసిన ఒక వ్యాసాన్ని 1929 జనవరి 20వ తేదీన ప్రచురించారు. “తమ తమ శక్తి సామర్థ్యాలనూ, ప్రతిభనూ ప్రదర్శించగల, తమ సామర్థ్యాన్ని పెంపొందించుకోగల పనుల్లో అధిక సంఖ్యాక శ్రామిక ప్రజలు పాల్గొనేందుకు” నిజమైన అవకాశాన్ని సోషలిజం తొలిసారిగా కలిగించిందని లెనిన్ రాశారు. ఈ శక్తి సామర్థ్యాలూ, ప్రతిభా “ప్రజల్లో అపారంగా ఉన్నప్పటికీ, వేలాది మిలియన్ల కొలది వ్యక్తుల్లో వాటిని పైకి రానివ్వకుండా, పెట్టుబడిదారీ వ్యవస్థ అణగద్రొక్కి ఉంచింద”న్నారు.

“ఇప్పుడు సోషలిస్టు ప్రభుత్వం అధికారంలో ఉన్నది, కాబట్టి, పనిలో పోటీ ఏర్పాటు చేయడం మన కర్తవ్యం,” అని ఆదేశించారు. (సెలెక్టెడ్ వర్క్స్, సం. 2, పుట 559, విదేశ భాషా ప్రచురణాలయం, మాస్కో, 1960).

మిల్లియన్ల కొలది శ్రామిక ప్రజలు లెనిన్ విజ్ఞప్తి నందుకున్నారు. వ్యక్తిగతంగా కార్మికులూ, దళాలూ, కర్మాగారాల్లోని సమిష్టి సంస్థలూ, మొత్తం ఫ్యాక్టరీలూ కూడా పరస్పరం సోషలిస్టు పోటీ ఒప్పందాలను కుదుర్చుకున్నాయి.

సోషలిస్టు పోటీ అంటే ఏమిటి? పోటీ అన్నా, స్పర్ధ అన్నా ఒకటి కాదు. స్పర్ధ పెట్టుకునేవారు ఒకరినొకరు నాశనం చేసుకోవాలని చూస్తారు. పనిలో పోటీపడేవారు ఉత్పత్తి ప్రణాళికలను మించిపోవడానికీ, శ్రామిక ఉత్పాదక శక్తిని పెంచడానికీ, ప్రణాళికలో నిర్ణయించిన దానికన్నా ఉత్పత్తి ఖర్చులను ఇంకా ఎక్కువగా తగ్గించడానికి కృషి చేశారు. అధికోత్పత్తి అనే ఉమ్మడి లక్ష్య సాధనకోసం ప్రతి ఒక్కరూ తమ సొంత పనిలో, తమ సొంత సాధనాలతో, సొంత పద్ధతుల్లో కృషి చేశారు. ఈ పోటీలో ప్రసిద్ధి కెక్కిన అగ్రగామి కార్మికులకు “ఉదార్మిక్”(షాక్ వర్కర్) అన్న గౌరవ బిరుదులిచ్చారు. ఉదార్మిక్‌లకు నగదు రూపంలో బోనస్‌లు, బహుమతులుకూడా ఇచ్చారు. “గౌరవ ఫలకం”లో, వారి చిత్రపటాలను ప్రదర్శించారు.

పెద్ద ఎత్తున సాగిన సోషలిస్టు పోటీ ఉద్యమం శ్రామిక ఉత్పాదక శక్తిపై మంచి ప్రభావం ప్రసరించింది. 1929లో పారిశ్రామికరంగంలో శ్రామిక ఉత్పాదక శక్తి ఇంచుమించు 20 శాతం పెరిగింది. “పంచవర్ష ప్రణాళికను నాలుగేళ్లలోనే పూర్తి చేయాల”న్న దీక్షా నివాదాన్ని, 1929లో జరిగిన అఖిల యూనియన్ షాక్ వర్కర్ల మహాసభలో ప్రకటించారు. అదే, పారిశ్రామికీకరణకై సాగిన పోరాటంలో హెచ్చరిక వాక్యమయింది.

కార్మికులు ప్రదర్శించిన సృజనాత్మకమైన చొరవకు అవధులంటూ లేకుండా పోయాయి. సోషలిస్టు పోటీలో సరికొత్త రూపాలు బయలుదేరాయి. దాన్‌బాస్‌లో “చేయూత” ఉద్యమం ప్రారంభమయింది. వెనుకబడిన దళాలకు అగ్రగామి దళాలు సహాయం చేయడమూ, తమకు తెలిసిన కిటుకులను వాటికి తెలియజేసి, చిక్కులను అధిగమించేలాగా తోడ్పడడమూ ఈ ఉద్యమం మొక్క సారాంశము. లెనిన్‌గ్రాడ్ ఫ్యాక్టరీల్లో “వ్రత్యామ్నాయ ప్రణాళిక” ఉద్యమం ప్రారంభమయింది. యంత్రాలనూ, పరికరాలనూ మరింత చక్కగా ఉపయోగించడమూ, ముడిసరుకులను పొదుపు చేయడమూ, శ్రామిక ఉత్పాదకశక్తిని పెంచడమూ

మహత్తర అక్టోబర్ విప్లవ విజయానంతరం, రష్యాలో సోషలిజం నిర్మాణ క్రమంలో కూడా కార్మికులూ, రైతాంగం యావత్ శ్రామిక ప్రజానీకం అంతటానే త్యాగాలు చేయవలసి వచ్చింది. అయినప్పటికీ ఈ భూమండలంపై తొట్టతొలిసారిగా లెనిన్ నాయకత్వంలో ఏర్పడిన సోషలిస్టు దేశంలో కార్మికులు బచ్చికంగా, విశేషంగా ఈ కృషిలో పాలుపంచుకున్నారు. తత్ఫలితంగా యావత్ ప్రపంచం నివ్వెరపోయే అద్భుత ఫలితాలను అనతికాలంలోనే సాధించగలిగారు. ప్రొఫెసర్ ఐ. బెర్లిన్ - డాక్టర్ ఆఫ్ హిస్టరీ, రచించిన ‘సోషలిజం నిర్మాణ చరిత్ర’ (తెలుగు అనువాదం)లో సోవియట్ ప్రభుత్వ సృజనాత్మక కార్యక్రమాలు, మహిళా ఏమోచన, పారిశ్రామికీకరణ పంథా, సోవియట్ గ్రామ సీమల్లో సోషలిస్టు మార్పులు తదితర అంశాలన్నింటితో సోషలిజం విజయవంతమైన క్రమాన్ని వివరించారు. ప్రొఫెసర్ ఐ. బెర్లిన్ రాసిన ఆ పుస్తకంలోని ‘కార్మికవర్గం సాధించిన ఘన విజయం’ అనే అధ్యాయాన్ని అక్టోబరు విప్లవ వార్షికోత్సవం సందర్భంగా ప్రచురిస్తున్నాం.

- సంపాదకుడు

మొదలైనవాటిని ఆధారంగా తీసుకుని కార్మికులు ఈ “వ్రత్యామ్నాయ ప్రణాళికల”ను రూపొందించారు.

పరిశ్రమల అభివృద్ధికి సంబంధించిన ప్రణాళికలు పూర్తిగా నెరవేరేందుకే కాకుండా, ప్రణాళిక లక్ష్యాలను మించిన ఫలితాలు చేకూరేందుకు కూడా సోషలిస్టు పోటీ ఉద్యమం తోడ్పడింది. పారిశ్రామిక రంగంలోని కొన్ని శాఖలు - నూనె, విద్యుత్ ఇంజనీరింగ్, ఇంజనీయరింగ్ పరిశ్రమలు, చాకలెట్లు మొదలయిన సరుకుల పరిశ్రమలు, చేపలను డబ్బాల్లో నిలవచేసే పరిశ్రమలు-మొత్తం పంచవర్ష ప్రణాళిక లక్ష్యాలను 1931 లోనే, అంటే రెండున్నర, మూడేళ్ల కాలంలోనే నెరవేర్చాయి. పారిశ్రామిక రంగం మొత్తంమీద నాలుగేళ్ల మూడు మాసాల్లో ఈ ప్రణాళిక పూర్తయింది.

రెండవ పంచవర్ష ప్రణాళిక సందర్భంలో ఈ సోషలిస్టు పోటీ ఉద్యమం కొత్త స్థాయి నందుకుంది. కొత్తకొత్త యంత్రాలు తయారు కావడంవల్లా, వాటిని ఉపయోగించడంలో పనివారు నిష్ణాతులు అయినందువల్లా, ప్రణాళికలో నిర్ణయించిన లక్ష్యంకన్నా ఎన్నో రెట్లు ఎక్కువగా శ్రామిక ఉత్పాదకశక్తి అభివృద్ధి కావడం సాధ్యపడింది. దాన్‌బాస్ గని కార్మికులు, తమలో ఒకరైన అలెగ్జీ స్టఖనోవ్ పేరిట “స్టఖనోవైట్ ఉద్యమం”అని ఒక కొత్త ఉద్యమాన్ని ప్రారంభించారు. జబ్బు సత్తువతో కాకుండా, కొత్త యంత్రాలను సమర్థతతో ఉపయోగించడం ద్వారానూ. పనివారిని సరిగా వినియోగించుకోవడం ద్వారానూ స్టఖనోవైట్లు శ్రామిక ఉత్పాదక శక్తిని ఉన్నత స్థాయికి పెంచగలిగారు.

గని కార్మికుడయిన అలెగ్జీ స్టఖనోవ్, 1935 ఆగస్టు 31 వ తేదీని గనిలోకి వెళ్లి తన వాయు పిక్యాసు (నుమాటిక్ పిక్యాసు)తో 6 గంటల్లో 102 టన్నుల బొగ్గును తవ్వారు; తన కోటాను 14.5 రెట్లు మించి పోయారు. ఆయన దీనిని ఎలా సాధించారు? బొగ్గును తవ్వే కార్మికుడే, గని కప్పుకింద దూలాలను కూడా అమర్చుకుంటూ వెళ్లడం మామూలు. సగం కాలం ఈ పనికే సరిపోయేది. అంతసేపూ అతని పిక్యాసు ఊరకనే పడి ఉండేది. స్టఖనోవ్ ఈ పనులను వేరు చేసేశారు. బొగ్గును తవ్వకుంటూ పోవడం మాత్రమే తన పనిగా పెట్టుకున్నారు, తన వెనుక దూలాలు అమర్చుకుంటూ వచ్చే పనిని ఇద్దరు సహాయకులకు అప్పగించారు. ఈ విధంగా షిఫ్టు సమయం పొడుగునా పిక్యాసుని ఉత్పత్తికి దోహదకరంగా ఉపయోగించడం జరిగింది.

పారిశ్రామిక రంగంలోని ఇతర శాఖల కార్మికులు కూడా స్టఖనోవ్ ఆదర్శాన్ని అనుసరించ నారంభించారు. గోర్క్యీ మోటారు కార్ల ఫ్యాక్టరీలోని లోహకారుడు అలెగ్జాండర్ బుసిగిన్ షిఫ్టుకి 675 డ్రైవింగ్ షాఫ్ట్లు తయారు చేయాలన్నది, ప్రణాళికలో నిర్ణయించిన కోటా, కాని, ఆయన షిఫ్టుకి 1,050 డ్రైవింగ్ షాఫ్ట్లు తయారుచేశారు. నేత కార్మికులు ఎవ్వోకియా, మేరియా వినోగ్రదోవాలు ఒకేసారి 70-100 మగ్గల పనీ, మరికొంత కాలానికి 144 మగ్గల పనీ చూడసాగారు. వారికి నిర్ణయించిన కోటా 16-24 మగ్గలు మాత్రమే. రైలు ఇంజన్ డ్రైవర్ ప్యోతర్ క్రివోవోస్ (దాన్‌బాస్) తన కోటాలో నిర్ణయించిన దానికన్నా, రెండింతలు వేగంగా గూడ్సు బళ్ళను నడపనారంభించారు!

స్టఖనోవైట్ ఉద్యమాన్ని కమ్యూనిస్టుపార్టీ బలపరిచింది. 1935 నవంబరులో అఖిల యూనియన్ స్టఖనోవైట్ల సమావేశం మాస్కోలో జరిపారు. అందరికన్నా అగ్రగాములైనవారు సాధించిన ఉత్పత్తి స్థాయిని, కార్మికులందరూ అందుకోవడం కోసం ఏమిచేయాలన్న విషయమై, సమావేశంలో 3,000 మందికి పైగా ప్రముఖ స్త్రీ, పురుష కార్మికులు చర్చించారు. స్టఖనోవైట్ ఉద్యమం గురించి చర్చించేందుకు 1935 డిసెంబరులో కమ్యూనిస్టు పార్టీ కేంద్రకమిటీ ప్రత్యేక విస్తృత సమావేశాన్ని జరిపారు. అగ్రశ్రేణి కార్మికులూ, ఇంజనీయర్లు, నిర్వాహక ఉద్యోగులూ సుమారు 3,000

మంది ఆ సమావేశంలో పాల్గొన్నారు. స్టఖనోవైట్ ఉద్యమాన్ని మరింత అభివృద్ధి చేయాలంటే కార్మికుల సాంస్కృతిక, సాంకేతిక స్థాయిని నిరంతరం పెంచడమూ, కొత్త కొత్త యంత్రాల నెలా నడపాలో నేర్చుకోవడమూ అవసరమని ఆ విస్తృత సమావేశం నొక్కి చెప్పింది. దేశ వ్యాపితంగా కార్మికులందరూ, ఒక నిర్దిష్ట కనీస సాంకేతిక పరిజ్ఞానాన్ని తప్పనిసరిగా కలిగి ఉండాలని, ఆ సమావేశంలో నిర్ణయించారు. పార్టీ, బ్రేడ్ యూనియన్లు, యువ కమ్యూనిస్టు సంఘమూ బలపరచినందువల్ల, స్టఖనోవైట్ ఉద్యమం భారీ ఎత్తున అభివృద్ధి పొందింది.

స్టఖనోవైట్ ఉద్యమం ఫలితాలేమిటి? స్టఖనోవ్ పనిచేసిన గనిని తీసుకొని పరిశీలిస్తే, దాని ఫలితాలు స్పష్టమవుతాయి. 1935వ సంవత్సరం మొదటి తొమ్మిది మాసాల్లోనూ, నిర్ణయించిన దానికన్నా 2,000 టన్నులు తక్కువ బొగ్గును ఆ గని ఉత్పత్తి చేసింది. అటువంటిది చివరి నాలుగు మాసాల్లోనూ అది, ఆ కొరతను పూడ్చడమే కాకుండా, పెంచిన సాంవత్సరిక ప్రణాళిక లక్ష్యాలను కూడా గడువుకన్నా ముందుగానే నెరవేర్చింది. 1935 ఆగస్టు - డిసెంబరు మధ్య కాలంలో దాన్‌బాస్ అంతటా బొగ్గు తవ్వకం 35 శాతం పెరిగింది.

స్టఖనోవైట్ ఉద్యమం అభివృద్ధి కావడం, నూనె పరిశ్రమలోని మండకోడితనాన్ని అధిగమించడానికి తోడ్పడింది. ఈ ఫలితం రైలు రవాణాకై ఎంతో సత్ప్రభావం కలిగించింది. ప్రణాళికలోని సరుకుల రవాణా లక్ష్యాన్ని నెరవేర్చగల స్థితిలో రైల్వేలు అంతవరకు లేవు. కాని, 1935లో పరిస్థితి చక్కబడింది.

వ్యవసాయ రుణాల మాయ

రాష్ట్రంలో కరువు నెలకొంది. అధికారిక అంచనాల ప్రకారమే 50శాతం భూమిలో నాల్గు కూడా పడలేదు. అయినా బ్యాంకులు మాత్రం రైతాంగానికి ఇచ్చే స్వల్ప కాలిక రుణాల (పంటరుణం) లక్ష్యాలలో 90శాతం వరకూ పంపకం చేశాయట(టైమ్స్ ఆఫ్ ఇండియా, 5-9-2015).

ఈ పత్రికకు సీనియర్లు బ్యాంకర్లు చెప్పిన దానిప్రకారం కొత్తగా పంటరుణాలను ఎక్కువగా యివ్వలేదు. రైతాంగం తీర్చుకుండా బకాయిగావున్న మొత్తాలను ఖాతాల పుస్తకాలలో రైతులు చెల్లించినట్లు రాసుకుని, తిరిగి వారికే అప్పు ఇచ్చినట్లు రాసుకున్నారు. ఇందువల్ల నిరర్థక ఆస్తుల గురించి రిజర్వుబ్యాంకుకు సమాధానం చెప్పుకునే పరిస్థితి బ్యాంకులకు లేకుండా పోతుందనీ, రైతాంగానికి పెనాల్టీలు చెల్లించాల్సిన ఇబ్బందీ తప్పుతుందని, ఇది ఉభయతారకమే గనుక తప్పేమీకాదని బ్యాంకర్ల వాదన.

వారి కోణంనుండి అది సరిగ్గానే కన్పిస్తుందిగానీ, ఇలా ఇచ్చినట్లుగా చూపిన 2వేల కోట్ల రూపాయలు నిజానికి వ్యవసాయరంగంలోకి వెళ్లేదు గనుక ఆ మేరకు ఆ రంగంలో సంపద సృష్టి జరగదు గనుక వ్యవసాయరంగ సంక్షోభాన్ని కప్పిపుచ్చుతుంది. ఇది మొత్తం ఆర్థికవ్యవస్థను క్రుంగదీస్తుంది.

ఇవ్వని రుణాలను ఇచ్చినట్లుగా చూపిన మాయ ఇది. అంతర్జాతీయ ఆర్థిక సంబంధాల భారత పరిశోధనా సమితి 2012-14 సంవత్సరాలకు సంబంధించి చేసిన సర్వే ప్రకారం (ది హిందూ 23-6-2015) వ్యవసాయరంగానికి బ్యాంకులు అందజేసిన స్వల్పకాలిక రుణాలు మొత్తం, రైతాంగపు పెట్టుబడి అవసరాలలో 99.97శాతంగా వుందని తేలింది. సర్వే చేసినవారే విస్తుపోయారు. తక్కువ వడ్డీతోవచ్చే పంటరుణాలను ఇతర రంగాలకు మరల్చారని అర్థమౌతున్నదని వ్యాఖ్యానించారు.

ధనిక, రైతాంగం, భూస్వామ్యవర్గాలు ఇలా తరలిస్తాయన్నది బహిరంగ రహస్యమే. ఇది 20 శాతం వరకూ ఉండవచ్చని అసాధికార అంచనా. ఈ తరలింపుకు ప్రధాన కారణం వేరే వుంది.

సోషలిస్టు పోటీ ఉద్యమమూ, స్టఖనోవైట్ ఉద్యమమూ విస్తృతంగా అభివృద్ధిపొందిన ఫలితంగా పారిశ్రామికరంగంలో శ్రామిక ఉత్పాదక శక్తి నిర్మిరోధంగా పెంపొందనారంభించింది, రెండవ పంచవర్ష ప్రణాళికలో మొత్తం మీద ఇది 85 శాతం పెరిగింది. ప్రణాళిక లక్ష్యం 63 శాతమే. దీని ఫలితంగా, పారిశ్రామిక రంగానికి చెందిన ప్రణాళిక లక్ష్యాలను నిర్ణయించిన గడువుకన్నా 9 మాసాలు ముందుగానే నెరవేర్చడం సాధ్యమయింది. సోవియట్ కార్మికవర్గం సాధించిన ఘన విజయాల్లో ఇది మరొకటి.

పెట్టుబడిదారీ దేశాల్లో స్టఖనోవైట్ ఉద్యమం లాంటిది ఊహించరాని విషయం. ఎందువల్లనంటే, అక్కడ అటువంటిది మొత్తం సమాజాన్ని కాకుండా వ్యక్తిగత పెట్టుబడిదారులను మరింత ఐశ్వర్యవంతులను చేయడానికి మాత్రమే ఉపయోగపడుతుంది. అది కార్మికవర్గానికే వ్యతిరేకమైనదిగా పరిణమిస్తుంది. కొంతమంది బెర్లియం గని కార్మికులు స్టఖనోవ్‌కి రాసిన ఒక జాబులో ఈ అభిప్రాయాన్నే స్పష్టంగా వ్యక్తం చేశారు. పనిలో తన అనుభవాలను తమకు తెలియజేయ వలసిందిగా స్టఖనోవ్‌ని కోరినవారు ఇంకా ఇలా రాశారు. “మీరు తెలిపే కిటుకులను ఇక్కడ ఉపయోగించాలన్న ఉద్దేశం మాకులేదు. రాయల్ మైన్స్‌లో ఇప్పటికే చాలా మంది నిరుద్యోగులున్నారు. మాలో ఎవరయినా తన ఉత్పాదక శక్తిని రెండింతలు పెంచుకున్నట్లయితే, అతను తన సహచరుల భద్రతకే హాని కలిగించిన వాడవుతాడు.”

ఫ్రెంచి రచయిత రోమా రోలా, స్టఖనోవైట్ ఉద్యమాన్ని ఇలా కళ్ళకు కట్టినట్టు వర్ణించారు : “శ్రామిక రంగంలో మానవుని మనస్సు బ్రహ్మాండంగా వికసించడమే ఇది. తాను దోపిడీకి గురి అవుతూన్న వ్యక్తినికాననీ, తానే యజమానిననీ ఎక్కడయితే కార్మికుడు భావించగలడో, అటువంటి నిజమైన సోషలిస్టు సమాజంలో మాత్రమే, ఏ సమాజంలోనైతే కార్మికుడు తనకు శత్రువులైన, కార్మికుల నుండి సాధ్యమయినంత ఎక్కువ లాభాలు పిండడమే ఏకైక లక్ష్యంగా గల ఒక వర్గాన్ని ఐశ్వర్యవంతం చేయడంకోసం కాకుండా, మొత్తం సమాజంకోసం పాటుపడతాడో, ఏ సమాజంలో కార్మికుడు ప్రప్రథమ స్థానం అలంకరిస్తాడో, అటువంటి సమాజం లోనే ఇది సాధ్యం. ఈ ఆత్మగౌరవ భావమూ, ఈ గర్వ భావమూ నిజంగా తన్మయత్వం గొలుపుతున్నాయి.” ★

వ్యవసాయ దీర్ఘకాలిక రుణాలనూ, అగ్రిబిజినెస్ కిచ్చిన రుణాలనూ 25శాతం వరకూ పంటరుణాలుగా చూపుకోవచ్చని గత యుపిఏ ప్రభుత్వం అనుమతించింది. అంటే పంటరుణాల పంపకాలు తగ్గిపోయాయి. అలాగే శీతల గిడ్డంగులలో నిల్వచేసిన పంటపై ఇచ్చే రుణాలను కూడా రైతాంగానికిచ్చే స్వల్పకాలిక రుణాలుగా చూపడానికి ప్రభుత్వం అనుమతించింది. కొన్న వ్యాపారులే రైతులపేరిట శీతల గోదాముల్లో పెట్టి, దానిపై వ్యాపారులే రుణం పొందుతున్నారు. తిరిగి వసూలుకు రైతుల చుట్టూ తిరిగే పని తప్పుతుంది గనుక, బ్యాంకర్లు తెలిసికూడా దీనికి తోడ్పడుతున్నారు. రైతాంగరుణాల పేరిట సాగుతున్న మరో మాయ ఇది.

ఆగస్టు మొదటి వారంలో రిజర్వుబ్యాంకు వాణిజ్య బ్యాంకులకు ఒక హుకుం జారీ చేసింది. ప్రాధాన్యత రంగంగా వ్యవసాయానికి కేటాయించిన 15 శాతం రుణాలలో 13.5 శాతాన్ని నేరుగా రైతులకే ఇవ్వాలని నిర్దేశించింది. ఇప్పటికైనా రిజర్వుబ్యాంకు కళ్ళు తెరిచిందని కొందరు సంబరపడ్డారుగానీ అది కూడా మరో మాయ జేసింది.

నేరుగా రైతులకివ్వాలని నిర్దేశించిన రుణాలలో వ్యవసాయ యంత్రాలను చేర్చింది. స్వల్పకాలిక రుణాల తరలింపు సాగిపోతూ వుంటుంది.

రిజర్వుబ్యాంకు లెక్కల ప్రకారమే 10 లక్షల రూపాయలు దాటని వ్యవసాయరంగ రుణఖాతాల సంఖ్య నానాటికీ పెరుగుతున్నది. అంటే రుణఖాతాలు రైతాంగానివి కావు. 88శాతం రైతాంగం పేదరైతులే. వారి ఖాతాలు 10వేల రూ॥లు దాటదు.

2000లో లక్షకోట్లువున్న వ్యవసాయ రుణాల వితరణ 2015లో 8 లక్షల కోట్లను దాటింది. ఈ కాలంలో ప్రవేటు వడ్డీ వ్యాపారులపై రైతాంగ పరాధీనత తగ్గలేదని రిజర్వుబ్యాంకు లెక్కలే తెలుపుతున్నాయి. (60శాతం) పెరిగిన రుణాలన్నీ ధనాధ్యవర్గాలకే రైతాంగం పేరుతో చేరాయి.

రైతాంగ రుణాల పెనుమాయ యిది. ★

ముజఫర్ నగర్ మతఘర్షణల్లో పత్రికల పాత్ర

ముజఫర్ నగర్ లో మతహింస ప్రారంభమైనప్పుడు, స్థానిక విలేఖరులనూ, వార్తాకేంద్రాలనూ (బ్యూరో) సంప్రదించినప్పుడు, వారంతా సమాజ్ వాదీ పార్టీనే దోషిగా పేర్కొన్నారు. “మేము ముస్లిం సమర్థకులం” అని ఎస్పీ చెప్పటం వల్లనే హిందువులు అభద్రతా భావానికి గురయ్యారనేది వారి వాదన. ఎస్.పి. ప్రభుత్వం హడావుడిగా అధికారులను బదిలీ చేయక పోయినా ఈ దాడులు జరగకుండావనీ, దీనికి పోలీసులు కూడా నిందార్హులేనన్నారు.

సెప్టెంబరు 7న ఆరుగురు చనిపోతే వందమందికి పైగా చనిపోయినట్లు పుకార్లు గుప్పుమన్నాయి. మరునాడు అన్ని వార్తా పత్రికలనూ పోలీసులు స్వాధీనం చేసుకున్నారు. ఆ ప్రాంతంలో ఒక్క పత్రికా పంపకం కాలేదు. దీనివల్ల పుకార్లు వ్యాపించాయి. పోలీసులు అలా చేయకుండా వుండి వుంటే ప్రజలకు వాస్తవాలు తెలుసుకునే అవకాశం వుండేది.

స్థానిక జర్నలిస్టులు కూడా ఇలా జరగటం (హింస) అవసరమనే నమ్ముతున్నారు. ఎస్పీ సమర్థన వల్ల ముస్లింల చవల చిత్తానికి లైసెన్సు ఇచ్చినట్లయింది; వారు ఆయుధాలు సమీకరించుకున్నారు. దాడులు ఆగిన తర్వాత వారి యిళ్ళ నుండి పోలీసులు ఆయుధాలను స్వాధీనం చేసుకున్నారు. ఈ హింసవల్ల ముస్లిములకు తమ పరిమితులేమిటో తెలిసివచ్చిందని భావించారు.

జర్నలిస్టులుగా ఈ వైఖరి సరైనదేనా అని ప్రశ్నించినప్పుడు, వారు తమ తప్పును అంగీకరిస్తూనే తమవారు ఊచకోతకు గురౌతుంటే తటస్థంగా వుండటం అసాధ్యమన్నారు. జర్నలిస్టులు పదాల కూర్పుపై జాగ్రత్తలు తీసుకోకుండా భావావేశానికి లోనై ప్రవర్తించారు. మతదాడులు సాగినప్పుడు ఐదారు రోజులపాటు ఉద్రేకానికి లోనై వార్తలు రిపోర్టు చేసినట్లు అంగీకరించారు.

ఒక వర్గంపట్ల వివక్షతతో వ్యవహరించటం వల్ల ఆ పత్రికకు ఆ ప్రత్యేకవర్గం దూరంకాదా అని ప్రశ్నించినప్పుడు, తమకున్న పెద్దసంఖ్య పాఠకుల్లో ఈ వర్గానికి చెందిన కొద్దిమంది దూరమైనా పెద్దగా ఆందోళన చెందాల్సిందే లేదన్నారు.

పాఠకుల సంఖ్యపై ఈ దాడుల ప్రభావం ఏమిటి అన్న ప్రశ్నకు వీరిచ్చిన సమాధానం - దాడులు జరిగినంతకాలం ప్రజలు పత్రికలను బాగానే కొని చదివారు. ప్రతి వ్యక్తిగానీ, ప్రతి కుటుంబంగానీ మూడు, నాలుగు పత్రికలు కొనీ, చదివీ వార్తలను నిర్ధారించు కొనేవారు; అందువల్ల ఒక వారంరోజులపాటు పత్రికల సర్క్యులేషన్ బాగా పెరిగింది.

ఈ విలేఖర్లు చెప్పిందాని ప్రకారం పాఠకులు ఎక్కువ సమాచారం కోరుకుంటున్నందున వ్యాపార ప్రకటనలకు స్థలాన్ని తగ్గించాల్సి వచ్చింది గనుక అమ్మకాలు పెరిగినా వాణిజ్య ఆదాయం తగ్గింది.

గోవాడ సుగర్ ఫ్యాక్టరీలో అవినీతి, కుంభకోణాలను వ్యతిరేకిస్తూ ఆందోళన

విశాఖజిల్లా - గోవాడ సుగర్ ఫ్యాక్టరీ సహకార రంగంలో నడుస్తున్నది. గత చాలాకాలంగా ఈ ఫ్యాక్టరీలో అవినీతి, కుంభకోణాలు జరుగుతూ వుండటంతోపాటు రైతుల బకాయిలు చెల్లించకపోవడంతోపాటు కార్మికులను తీవ్ర ఇబ్బందులకు గురిచేస్తూ వస్తున్నారు. ఈ సమస్యలను ముందుకు తెస్తూ, రైతుకూలీ సంఘం(ఆం.ప్ర.) ఏఐఎఫ్ టియూ-న్యూ సంఘాల స్థానిక కమిటీల ఆధ్వర్యంలో కరపత్రాలు ప్రచురించి పరిసర గ్రామాలైన దామునాపల్లి, వరహాపురం, చినగొగాడ, చిడికాడ, శ్రీరామపట్నం, అంకుపాలెం, పి.ఎన్.పేట తదితర గ్రామాలలో కార్యకర్తలు చెరుకు రైతాంగం మరియు ఫ్యాక్టరీ కార్మికుల నడుమ విస్తృత ప్రచారం చేశారు.

9-9-15న రైతుకూలీసంఘం(ఆం.ప్ర.), ఏఐఎఫ్ టియూ-న్యూ, ఎన్వైయస్ఆర్ ఆధ్వర్యంలో ఫ్యాక్టరీ గేటు ముందు రైతులు, కార్మికులు భైరాయించి ఆందోళన చేపట్టారు. ఈ సందర్భంగా రహదారికి ఇరువైపులా ట్రాఫిక్ పెద్దఎత్తున స్తంభించిపోయింది. దీనిలో జిల్లా కలెక్టరు వాహనం కూడా చిక్కుకు పోవడంతో, ధర్నాకు నాయకత్వం వహిస్తున్న ఏఐఎఫ్ టియూ-న్యూ నాయకులు కా॥ కె. సతీష్, రైతుకూలీసంఘం-ఆం.ప్ర. జిల్లా నాయకులు కా॥

2013లో ఉత్తరప్రదేశ్ లోని ముజఫర్ నగర్ లో మతఘర్షణలు జరిగాయి. బీజెపి, ఆర్ఎస్ఎస్లు ఒక పభకం ప్రకారం సాగించిన తప్పుడు ప్రచారం ఉద్రిక్తతకూ, తదుపరి ఘర్షణలకూ మూలంగా వుంది. మత ఉద్రిక్తతలను రెచ్చగొట్టే పద్ధతిలో ఎన్నికల్లో లబ్ధిపొందే విధానాన్ని అవి ఈ నాటికీ అనుసరిస్తున్నాయి.

మతఘర్షణలు చెలరేగిన సమయంలోనూ, దానికి ముందూ, తర్వాత దినపత్రికలు నిర్వహించిన పాత్రను మీడియా స్టడీస్ గ్రూపు పరిశోధకుడు అవనీష్ కుమార్, జెఎన్ యు సెంటర్ ఫర్ మీడియా స్టడీస్ లో విద్యార్థి మిథిలేష్ ప్రియదర్శి అధ్యయనం చేసి యిచ్చిన నివేదికలోని కొన్ని భాగాలను ‘మాన్ మీడియా’ సంచిక నుండి సేకరించి అనువదించి ఇస్తున్నాము.

- సంపాదకుడు

విలేఖర్లు స్థానికులవటం వల్ల అల్లర్లు జరుగు తున్నప్పుడు రెచ్చగొట్టేవిధంగా, అల్లర్లను ప్రోత్సహించే విధంగా, పక్షపాతపూరిత వార్తలను రిపోర్టు చేయటం జరుగుతున్నదన్నది న్యూస్ బ్యూరోలోనివారి అభిప్రాయం. ఎక్కువమంది విలేఖర్లు బాగా చదువుకున్నవారు కాదు. పూర్తికాలం పనిచేసేవారు కాదు. వీరు పొందే వేతనం 2 నుండి 3 వేల లోపే. అందువల్ల లంచాలకు అలవాటుపడి వుంటారు. ఇలాంటి స్థితిలో తటస్థంగా వుండి వార్తలు పంపుతారని ఆశించలేము. ఇది వార్తా కథనాలపై దుప్రభావాన్ని చూపింది. ప్రారంభం నుండి పక్షపాతంతో కూడిన రిపోర్టులు యివ్వటంతో నష్టం జరిగి పోయింది.

దాడులు జరిగినకాలపు జిల్లా సంచికలలో వచ్చిన వార్తలను తీసుకున్నాం. సెప్టెంబరు 9 నుండి పెద్ద యెత్తున అల్లర్లు సాగినా, అంతకు ముందునుండే ఉద్రిక్తత వుంటూ వచ్చింది. సెప్టెంబరు 1 నుండి అక్టోబరు మొదటివారం వరకూ పత్రికా వార్తల ఆధారంగా అధ్యయనం చేశాము. దైనిక్ జాగరత్, హిందూస్థాన్, అమర్ ఉజాలా, ఆవామ్-ఎ-హింద్, దైనిక్ ప్రభాత్ వంటి హిందీ పత్రికల్లోని వార్తలను సేకరించాము. వీటిలో దైనిక్ జాగరత్, హిందూస్థాన్, అమర్ ఉజాలా పత్రికలకు హిందీ ప్రాంతంలో ఎక్కువ సర్క్యులేషన్ వుంది.

భారత ప్రెస్ కౌన్సిల్ “జర్నలిస్టుల ప్రవర్తనా నియమావళి-2010”ని ప్రచురించింది. అందులో మతతత్వదాడులు గురించి వార్తలను రిపోర్టు చేయటంలో పాటించాల్సిన మార్గదర్శకాలను పేర్కొంది. స్థూలంగా అవి : మొత్తం మీదగానీ, ప్రత్యేక పరిస్థితుల్లో గానీ మతఘర్షణలు, అల్లర్లు జరిగినప్పుడు

1. రెచ్చగొట్టే సంచలనాత్మక శీర్షికలు పెట్టరాదు.
2. శీర్షికలు వాటిక్రింది ప్రచురించిన విషయాన్ని ప్రతిబింబించాలి.
3. ఆరోపణలతో కూడిన, ప్రకటన రూపంలో వున్న శీర్షికలు క్రిందనున్న విషయంతో సరితూగాలి. లేకుంటే వార్తకు గల ఆధారాలతోనైనా సరిపోవాలి. లేకుంటే వాటిని కనీసం కొటేషన్ లోనైనా వుంచాలి.

అయితే రెడ్డి అప్పలనాయుడులను పోలీసులు అరెస్టు చేసి కేసు బనాయించారు. వివిధ పార్టీల, ప్రజాసంఘాల ఐక్యకార్యాచరణలో రైతుకూలీసంఘం, ఏఐఎఫ్ టియూ-న్యూ భాగస్వాములుగా 14-9-15న జిల్లా కలెక్టరును కలిసి ఫ్యాక్టరీలో అవినీతి, కుంభకోణాలను వెలికి తెచ్చేందుకు దర్యాప్తు జరపాలని విజ్ఞప్తి చేశారు.

21-9-15న రైతుకూలీసంఘం(ఆం.ప్ర.) ఆధ్వర్యంలో విశాఖజిల్లా కలెక్టరు కార్యాలయం ఎదుట ధర్నా నిర్వహించి పై డిమాండ్లను పునరుద్ఘాటించారు. 30-9-15న సర్వసభ్య మహాజనసభ సందర్భంగా ‘గోవాడ పంచదార ఫ్యాక్టరీ మనుగడ కోసం, రైతుల, కార్మికుల సంక్షేమంకోసం మహాజనసభ తగిన నిర్ణయాలు తీసుకోవాలి’ అని విజ్ఞప్తిచేస్తూ మరో వివరమైన కరపత్రం ప్రచురించి రైతుల మధ్య ప్రచారం చేశారు. (కరపత్రం 6వ పేజీలో చూడండి) ఈ సభలో రైతులు ఫ్యాక్టరీ పాలకవర్గంపై తీవ్ర ఆగ్రహవేశాలు వ్యక్తం చేశారు. పోలీసులు వారికి రక్షణ కవచంగా నిలిచి అక్కడి నుండి వారిని తప్పించారు. మహాజనసభ అర్ధాంతరంగా నిలిచిపోయింది. ముఖ్యమంత్రి ఆదేశాల మేరకు జాయింట్ కలెక్టర్ ఆధ్వర్యంలో గోవాడ సుగర్ ఫ్యాక్టరీ కుంభకోణాలపై సమగ్ర దర్యాప్తుకు ఆదేశాలు జారీచేశారు. రైతుల, కార్మికుల ఆందోళన కొనసాగుతోంది. ★

మతాల అడ్డుగోడలను తొలగించి సమైక్యతనూ జాతీయ ప్రయోజనాలను పెంచటంలో మీడియా పాత్ర బాధ్యత కీలకమైనవి. అదే సందర్భంలో పౌరులకు వాక్స్వాతంత్ర్యాన్ని కల్పించడాన్ని తక్కువ చేయలేము. ఈ రెంటి మధ్య మీడియా సమతుల్యత పాటించాలి. (ఈ మార్గదర్శకాల ఆధారంగా వార్తల విశ్లేషణ జరిగింది. ఉదాహరణకు ఒక విశ్లేషణను యిచ్చి, నివేదిక నిర్ధారణలను యిస్తున్నాము - సం॥)

దైనిక్ ప్రభాత్, మీరట్, శనివారం సెప్టెంబరు 7 శీర్షిక : మహా పంచాయత్ కు హాజరుకాకుండా ప్రజలను అడ్డుకునేందుకు ప్రణాళిక

వార్త :పాలనా యంత్రాంగం నాంగ్లా మందోడ్ లో జరగనున్న మహాపంచాయతీను విఫలం చేసే కృతనిశ్చయంతో వుంది. పంచాయత్ కు హాజరయ్యేవారిని నిరోధించేందుకు అన్ని సరిహద్దుల్లో పోలీసులు మోహరించారు... మరోవైపు పోలీసు యంత్రాంగం పక్షపాత చర్యలు హిందూ సమాజంలో పగని పెంచుతున్నాయి.

విశ్లేషణ : శీర్షిక పోలీసు యంత్రాంగంపట్ల మహా పంచాయత్ భ్రమలు వీడినట్లు తెలుపుతున్నది. పంచాయత్ లో పాల్గొనేవారిపట్ల రిపోర్టు స్పష్టంగా సానుభూతిని ప్రకటిస్తున్నది. ఈ రిపోర్టు వ్రాసిన విధానం కూడా దీన్ని బయటపెడుతున్నది. దీనిలో విలేఖరి మతపర పక్షపాతం వెల్లడైంది. అలాగే “.... హిందూ సమాజంలో పగని పెంచుతున్నది” అన్న వాక్యం రెండవ మతంపట్ల దురభిప్రాయం కలిగిస్తుంది. ఈ మొత్తం రిపోర్టు ఒక మతానికి సంబంధించింది. మహా పంచాయత్ కు హాజరుకావటాన్ని సవాలుగా చూపింది.

నిర్ధారణలు : దాదాపు అన్ని పత్రికలు ఈ వార్తలను సంచలనాత్మకంగా అందించడానికే కృషిచేశాయి. ప్రజలను వారి సెంటిమెంట్లు, బాప, పదజాలం ద్వారా రెచ్చగొట్టడానికి శీర్షికలు వార్తకు మునుగుగా పనిచేశాయి.

ఏ విలేఖరి కూడా ఏ పదాలు వాడాలి, ఏవి వాడకూడదు అన్న అంశంపై కనీసంగా అభ్యాసం

చేయలేదు. ఎక్కువగా వాక్యాలు రెచ్చగొట్టేవిగానూ, ఒక మతంపై ఆరోపణలు చేసేవిగానూ వున్నాయి. చాలాసార్లు ఈ ఆరోపణలు సూటిగా చేయబడ్డాయి. కొన్నిసార్లు విలేఖరి తన తెలివినపయోగించి వార్తాకథనంలో వాటిని కూర్చి, పాఠకులు అర్థం చేసుకునేందుకు వీలుగా సూచనలు (హింట్స్) ఇచ్చారు.

రిపోర్టులలో పేర్కొన్న విషయాలకు విశ్వసనీయ ఆధారాలు లేవు. ఒక మతంపై చేసిన ఆరోపణలను కొందరి ప్రకటనలతో రుజువు చేయటానికి ప్రయత్నించారు. కొన్నిసార్లు సంచలనాత్మక విషయాలూ, చిత్రాలను రిపోర్టులో పొందుపరిచారు. అవి వాస్తవాలు తెలిపేవిగా కాకుండా విలేఖరే స్వయంగా తన అభిప్రాయాలూ, విశ్వాసాలను తెలుపుతున్నాడా అన్నట్లున్నాయి. ఇలాంటి పత్రికా కథనాలు ఇరు మతాల మధ్య అగాధాన్ని మరింత పెంచుతాయేగానీ స్నేహాన్ని పెంపొందించవు.

అన్ని కథనాలు ఇదే పద్ధతిని పాటించాయి. దాదాపు అన్ని కథనాలు ఒక మతపు ధృక్కోణాన్నే ప్రతిబింబించాయి. రెండవ మతాన్ని కనీసంగా దాని పేరును ప్రస్తావించటంగానీ, వారి ధృక్కోణాన్ని తెలుసు కోవటానికిగానీ, తెలియపరచడానికి గానీ ఎలాంటి ప్రయత్నమూ చేయలేదు.

దాడుల కాలంలో వార్తలు చాలా పక్షపాత వైఖరితో అందించటం వల్ల తీవ్ర నష్టాలు జరిగాయి. మెజారిటీ మతానికి జరిగిన నష్టాలనూ, వాటికి నష్టపరిహారం కోరటాన్ని పత్రికలు మరిచిపోలేదు. మైనారిటీ మతానికి సంబంధించిన నష్టాల గురించి ఏమాత్రం పట్టించుకోలేదు. అనేకమంది మైనారిటీ మతస్తులను చంపారు. మహిళలను బలాత్కరించారు. ఇళ్ళు కాల్చివేశారు. వారి పశువులను సరికివేశారు. వారిని ఊళ్ళు, ఇళ్ళ నుండి బలవంతంగా వెళ్ళగొట్టారు. ఇవి అందరికీ తెలుసు. కానీ ఇవేమీ ఒక్కసారి కూడా పత్రికల్లో రాలేదు. పోలీసులు ఆరోపణలు వచ్చిన వారిపై చర్యలు తీసుకుంటుంటే, వారి చర్యలు ఒక మతంపట్ల పక్షపాతంతో వున్నాయని వార్తలు వ్రాసి వారిని ప్రభావితం చెయ్య చూసాయి. పోలీసులు ముద్దాయిల ఇళ్ళలో సోదాలకు పూనుకుంటే పత్రికలు నిరుత్సాహపరచ చూసాయి. మహిళల నిరసనను విలేఖరులు చిత్రించారు. పోలీసులను అమాయకులను అరెస్టు చేస్తున్న అణచివేతదారులుగా చిత్రించజూసాయి.

దాదాపు అన్ని పత్రికలు భారత ప్రెస్ కౌన్సిల్ నియమావళిని అవహేళన చేశాయనట్లు వ్యవహరించాయి. ఇరు సామాజికవర్గాలనూ దగ్గరకు చేర్చటానికి నిజాయితీగా కృషిచెయ్యటానికి బదులుగా వార్తా పత్రికలు మరింత ఘర్షణను పెంచాయి. విభిన్న మతాలతో కూడిన ఈ దేశంలో ఇలాంటి పరిస్థితి ఉండటం నిజంగా భయపడాల్సిన పరిస్థితే. ★

టి.ఎన్.ఎం ట్రస్ట్ ప్రచురణలు

TO ORGANISE THE PEOPLE INTO REVOLUTIONARY ACTION IS OUR TASK
TARIMELA NAGIREDDY SPEECH IN ASSEMBLY AND INTERVIEWS

పేజీలు : 30
వెల : రూ. 10/-
కాపీలకు : మైత్రిబుక్ హౌస్,
జలీల్ వీధి, కారల్ మార్స్ రోడ్, విజయవాడ-2

ప్రజల్ని విప్లవ కార్యాచరణకు కదిలించడమే మన కర్తవ్యం
తరిమెల నాగిరెడ్డి అసెంబ్లీ ఉపన్యాసాలు, ఇంటర్వ్యూలు

పేజీలు : 32
వెల : రూ. 10/-

ఆర్టీసీ కార్మికోద్యమంలోకి చొచ్చుకువచ్చిన కార్మిక ప్రయోజనాలకు విరుద్ధమైన, హానికరమైన అన్యవర్గ ధోరణులు

నయా ఉదారవాద పెట్టుబడిదారీ విధానం ప్రపంచంపై బలవంతంగా రుద్దిన ఆర్థిక సంస్కరణలను మరింత వేగవంతంగా, బలవంతంగా అమలు చేయటానికి ఎన్‌డిఎ ప్రభుత్వం దృఢసంకల్పంతో ముందుకు సాగుతున్న నేటి నేపథ్యంలో, భారతదేశం లోని కార్మికవర్గపు స్థితిగతులు రోజురోజుకూ దిగజారిపోతున్నాయి. కార్మికుల హక్కులపై దాడులు తీవ్రతరమయ్యాయి. సంపదను సృష్టించి, పెంపొందించే, ప్రజానీకంలో మెజార్టీ సభ్యులుగా వున్న కార్మికవర్గాన్ని ప్రజాస్వామ్యంపేరిట అతి దుర్మార్గంగా అణచివేయటం -దోపిడీ చేసుకోవటమన్నది మరింత వేగవంతమయింది. దేశ-సమాఖ్యకు ఫెడరల్ స్ఫూర్తినిచ్చే పేరిట, కార్మికుల హక్కులను మరింతగా కుదించి వేయటానికీ, కార్మికులను చట్టబద్ధంగానే అణచి వేయటానికీ, రాష్ట్రప్రభుత్వాలకు ఎన్‌డిఎ ప్రభుత్వం మరింత వీలును కల్పించటంతో, కార్మిక హక్కులపై దాడి మరింత ముమ్మరం చేయబడింది.

నూతనంగా విభజించబడ్డ ఆంధ్రప్రదేశ్ రాష్ట్రంలో కూడా కార్మికవర్గంపైనా, కార్మికులహక్కులపైనా నిస్సంశయంగా దాడి చేయటమన్న ప్రక్రియ వూపందుకొంది. తన గత పాలనాకాలంలోనే తనను తాను ప్రపంచబ్యాంకు సి.ఇ.ఓ.గా ప్రకటించుకొన్న టిడిపి ముఖ్యమంత్రి చంద్రబాబునాయుడు, ప్రస్తుత పాలనాకాలంలో మరింత బహిరంగంగా తాను బడాపెట్టుబడికి విధేయుడననీ విదేశీ పెట్టుబడి ప్రయోజనాలను పెంపొందించటంకోసం, రాష్ట్రంలోని ప్రజల-ప్రత్యేకించి కార్మికుల ప్రయోజనాలను విదేశీ పెట్టుబడికి బలివ్వటానికి వెనుకాడననీ పదేపదే ప్రకటిస్తున్నాడు. బడాపెట్టుబడి ప్రయోజనాలకు ఊడిగంచేస్తూ అందుకు అనువైన కార్మిక వ్యతిరేక విధానాలను అమలుజరుపుతున్నాడు. రాష్ట్రంలో తనకు తప్ప, ఎవ్వరికీ ఏ విషయం గురించీ మాట్లాడే హక్కుగానీ, ఏ విషయంయొక్క మంచి, చెడులను గురించిన జ్ఞానంగానీ లేనట్లుగా ప్రకటిస్తూ, తన ఏకపక్ష పాలనను బలవంతంగా సాగిస్తున్నాడు. ప్రత్యేకించి కార్మికుల విషయాలు-సమస్యలు వచ్చిన సందర్భంలో, తీవ్రమయిన నిర్బంధం ప్రయోగించటంతోపాటు, కార్మికులను తన యింటిలో పనిచేసే పాలెర్లు-పని మనుషులు అన్నట్లుగా వ్యవహరిస్తున్నాడు. సెప్టెంబరు 29 విశాఖలో జరిగిన ఉత్తరకోస్తా ఫార్మా కంపెనీల, పరిశ్రమాధిపతుల సమావేశంలో మాట్లాడుతూ, రాష్ట్రంలో పెట్టుబడులు పెట్టవలసిందనీ, పారిశ్రామిక శాంతిని ఎట్టి పరిస్థితులలోనూ కాపాడతానని, పారిశ్రామిక శాంతికి ఆటంకంగా పరిణమించే కార్మిక సంఘాలను నిర్దాక్షిణ్యంగా అణచివేస్తాననీ, కార్మికుల నుండి ఎటువంటి సమస్య రాకుండా తాను రక్షణ కల్పిస్తాననీ బహిరంగంగానే ప్రకటించి, తాను సిసలైన కార్మికవర్గ వ్యతిరేకిననీ-బడాపెట్టుబడియొక్క బంటుననీ నిస్సిగ్గుగానే ప్రకటించుకొన్నాడు.

ఇటువంటి పరిస్థితుల్లో మన రాష్ట్రంలోని కార్మికవర్గం మరింత చైతన్యవంతంగా, మరింత ఐక్యంగా, తన ప్రయోజనాలను పరిరక్షించుకోవటానికి మరింత దృఢసంకల్పంతో వ్యవహరించాల్సివుంది. కార్మికులకు తమ వర్గఐక్యత, వర్గచైతన్యపూరిత పోరాటాలే రక్షణ వుంటాయతప్ప, తమ ప్రయోజనాలను పరిరక్షించుకోవటానికీ, పెంపొందించు కొనేందుకూ, మరేయితర తేలికమార్గమూ, చిట్కాలూ లేవు. చరిత్ర - కార్మికులకూ, కార్మిక వర్గానికీ పదేపదే వెల్లడిచేస్తున్న గుణవారం ఇది. ఇది - ప్రపంచమంతటా రూఢిగా నిరూపింపబడిన, నిరూపింపబడుతున్న సత్యం.

అయితే, యిటువంటి అననుకూల పరిస్థితుల్లో మరింత సంఘటితపడి, మరింత ఐక్యతను పెంపొందించుకొని, మరింత ప్రభుత్వ యాజమాన్యపు దాడులను ప్రతిఘటించగలిగే శక్తిగా రూపొందాల్సిన ఆర్టీసీ కార్మికోద్యమం, కార్మిక సంఘనాయకత్వాలు అనుసరించి- అమలుజరుపుతున్న వివిధ కార్మికవర్గ ప్రయోజనాలకు విరుద్ధమయిన, పోకడల ఫలితంగా నానాటికీ నిర్వీర్యమవుతోంది. ఈ రోజున ఆర్టీసీ కార్మికుల కనీస ప్రయోజనాలను కూడా పరిరక్షించలేని బలహీన స్థితిలోకి కూరుకుపోయింది.

రాష్ట్రంలోని ఎక్కువ సంఖ్యలోగల పారిశ్రామిక కార్మికులు పనిచేస్తున్న రాష్ట్రప్రభుత్వ యాజమాన్యంలో

నిర్వహింపబడుతున్న సంస్థ-ఆర్టీసీ. ఈ సంస్థలోని కార్మికోద్యమం ఒకప్పుడు రాష్ట్రంలోని మొత్తం కార్మికోద్యమానికే తలమానికంగా వుండేది. చైతన్యపూరితంగా వుండేది. ఆదర్శపూరితంగా వుండేది. గతంలో-దాదాపు 1980 వరకూ-ఆర్టీసీ కార్మికోద్యమపు అడుగుజాడల్లో, రాష్ట్రంలోని కార్మికోద్యమం నిర్వహింప బడుతూ వుండేది. ఆర్టీసీ కార్మికోద్యమం అనేకమయిన మిలిటెంటు పోరాటాలు నిర్వహించింది. ఆర్టీసీ కార్మికోద్యమం కార్మికులకు పలు హక్కులను సాధించింది. పాలకుల అణచివేతను వీరోచితంగా ప్రతిఘటించింది. కార్మికులను ధృఢమైన ఐక్యతతో సంఘటితపరిచింది.

కానీ కాలక్రమంలో కార్మిక సంఘనాయకత్వాలు అనుసరించిన ఆర్థికవాద, సంస్కరణవాద, వర్గ సామరస్యవాద, చీలికవాద విధానాల ఫలితంగా క్రమంగా తనకున్న వర్గచైతన్య స్వభావాన్ని కోల్పోయి; యాజమాన్యాన్నీ-అధికారంలో వున్న పాలకులనూ పొగుడుతూ, వారి మెప్పులను పొంది వారు విడిలించే ముష్టి మెతుకులనే తాము ఘనంగా సాధించినట్లు -చారిత్రాత్మక విజయం పొందినట్లా చిత్రిస్తూ- కార్మికులను తమ సహజవర్గ చైతన్యం నుండి కూడా దూరంచేస్తూ పూర్తిగా నిర్వీర్యమయిన స్థితికి చేరుకొంది. కేవలం 'గుర్తింపు' ఎన్నికలే లక్ష్యంగా యూనియన్ నాయకత్వాలు వ్యవహరిస్తూ, కార్మికుల మధ్య తీవ్రమయిన యూనియన్ బ్యానర్ సెంటిమెంట్లు రెచ్చగొట్టి వారు శాశ్వతంగా అనైక్యంగా వుండేటట్లు చేశాయి. ఈ రకంగా ఆర్టీసీ కార్మికోద్యమం-యీ అవకాశవాద, ఆర్థికవాద నాయకత్వాలు 'పుణ్యమే! ఈ ఉద్యమం పూర్తిగా నిర్వీర్యమై గతకాలంలో వీరోచితంగా సాధించుకొన్న హక్కులను ప్రయోజనాలను కూడా కోల్పోయే దుస్థితిలోకి నెట్టబడింది.

ఒకప్పుడు ఎన్.జి.ఓ. సంఘాలు - ఆర్టీసీ కార్మికులు సాధించిన పేస్కేలుకోసం డిమాండుచేసి, అందుకోసం ఆందోళనలను జరిపేవారు. ప్రస్తుతం పరిస్థితి యిందుకు పూర్తివ్యతిరేకంగా మారిపోయింది. ఎన్‌జిఓలతో సమానంగా పేస్కేలు సాధించటమన్నది “అపరచాణక్య నీతి-విజయాలు”గా ఆకాశానికెత్తబడు తున్నాయి. అనేక హక్కులను వదులుకొని కేవలం 43% ఫిట్‌మెంటును పొందటం-అది కూడా 8 రోజులు కార్మికులందరి ఐక్య సమ్మె అనంతరం, మూడు సంవత్సరాల అనంతరం, తెలంగాణా రాష్ట్రంలో, కె.సి.ఆర్.ప్రభుత్వం అంతకన్నా ఓ శాతం ఎక్కువ ఫిట్‌మెంట్ ప్రకటించిన అనంతరం-‘చారిత్రాత్మక విజయంగా, గుర్తింపు సంఘ నాయకత్వపు మహత్తరమైన నైపుణ్యంగానూ, సాఫ్ట్‌వేర్ రంగ ఉద్యోగులతో సమానంగానూ జీత,భత్యాలు సాధించిన ‘ఘనత’గానూ ఆర్టీసీ కార్మికుల్లో ప్రచారం కావించ బడుతూ, వేడుకలూ-విజయోత్సవాలూ- నాయకుల సత్కార కార్యక్రమాలూ నిర్వహింపబడుతున్నాయి.

మరోవైపు గుర్తింపులేని మరో ప్రధానసంఘ నాయకత్వం, యీ కనీసపు 43% ఫిట్‌మెంటు అయినా 8 రోజుల కార్మికుల ఐక్య సమ్మె ఫలితంగానే వచ్చిందితప్ప, మరో రకంగా కాదని చెప్పి కార్మికులను చైతన్యపరచటానికి బదులు, గుర్తింపు యూనియన్ చెప్పుకొంటున్న విజయం. దానివలన వచ్చింది కాదనీ, అది ముఖ్యమంత్రి ఔదార్యం వల్లనే జరిగిందని ప్రచారంచేస్తూ-తమ కార్మికసంఘ పోటీని కొనసాగించే, అల్పమైన ఎత్తుగడలకు పాల్పడుతోంది.

ఆ రకంగా యీ రెండు ప్రధాన యూనియన్ నాయకత్వాలు ఆర్టీసీ కార్మికులను, వర్గరాజకీయాలు -వర్గప్రయోజనాల ప్రాతిపదికపై చైతన్యం చేయటానికి బదులు, ఆర్టీసీ కార్మికులను వర్గవిరుద్ధ రాజకీయ భావాలతో కలుషితం చేస్తున్నారు.

ఇప్పటికే ఆర్టీసీ యాజమాన్యం కార్మికుల చెల్లింపులతో నిర్వహింపబడుతున్న సిసిఎస్, ఎన్‌బిటి, ఎన్‌ఆర్‌బిసిలకు చెందిన పెట్టుబడులను సిసిఎస్‌ద్వారా యివ్వాల్సిన లోన్లను యివ్వకుండా నెలల తరబడి వాయిదాలు వేస్తూండటమేకాక, రిటరైన కార్మికుల సమ్మతితో నిమిత్తం లేకుండా సిసిఎస్ వద్ద ఆ కార్మికులు నిల్వచేసుకున్న మొత్తాలను నిర్బంధంగా వాడుకొంటోంది. అంతేకాక ఆర్టీసీ యాజమాన్యం యీ రోజున సిసిఎస్ పేరిట అప్పులు చేయాల్సిన, తనకు

స్వయం పరపతిలేని దుస్థితిలోకి నెట్టబడింది. ఇందుకు వ్యతిరేకంగా పోరాడి కార్మికుల నిధులను, కార్మికుల అవసరాలకోసం వెచ్చించేటట్లు చేయాల్సింది పోయి, గుర్తింపు సంఘ నాయకత్వం - యిది చాలదన్నట్లు ఆర్టీసీ కార్మికులు ప్రతినెలా కాంట్రీబ్యూషన్ చెల్లించే పెన్షన్ స్కీంను ప్రారంభించమని డిమాండు చేస్తూ కార్మికులకు వచ్చే జీతంలోని కొంతమొత్తం నిరంతరం యాజమాన్యానికి ఆదాయంగా వచ్చే- స్కీంను అమలుజరపమని డిమాండు చేస్తోంది. తాను ఘనంగా చేసుకొన్నామనే ఒప్పందం (43% ఫిట్‌మెంట్)లో, నిర్ణీత కాలవ్యవధిలో ప్రతినెలా, ప్రతీ కార్మికుడినుండి నెలకు రు.250/- కోతకోసుకొని, భవిష్యత్తులో (ఎప్పుడో నిర్దిష్టంగా తెలియదు) విజయవాడలో ఒక సూపర్‌స్పెషాలిటీ హాస్పటలు నిర్మించబడేందుకు అంగీకారం చేసింది. 70వ దశకంలో యిదే యూనియన్ నాయకత్వం, యిదేరకంగా ప్రతి కార్మికుడి నుండి నెలనెలా రు.1 ఆస్పత్రికోసం కోతకోసుకోవటంకోసం యాజమాన్యంతో ఒప్పందం చేసుకొంది. ఫలితంగా కార్మికుల తీవ్ర నిరసనకు గురైంది. అయినా యూనియన్ నాయకత్వం నిరంకుశంగా వ్యవహరించింది. ఆనాడు యీ నిరంకుశ నాయకత్వాన్ని ఎదిరించి, ఆర్టీసీ కార్మికులు నేషనల్ మజ్దూర్ ఏర్పాటు చేసుకోవటానికి ప్రేరేపించిన అనేక కారణాలలో యీ అంశం కూడా ఒకటి. తిరిగి యించుమించు నాల్గుదశాబ్దాల అనంతరం తిరిగి అదే అపసవ్య విధానాన్ని ఈ యూనియన్ నాయకత్వం యిప్పుడు అమలుజరుపుతోంది.

1972 నుండి యిప్పటివరకూ కూడా “టిక్కెట్టు కొనుగోలు బాధ్యత ప్రయాణీకుడిదే!” అన్న సమంజసమైన న్యాయమైన డిమాండును, యీనాటి వరకూ కూడా ఆర్టీసీ యాజమాన్యం అంగీకరించక, కండక్టర్లనే తీవ్రమయిన క్రమశిక్షణలతో బలి తీసుకొంటోంది. ఈ డిమాండ్‌ను నాటినుండి, నేటివరకూ ఎన్నో సార్లు గుర్తింపు యూనియన్‌గా వున్న ప్రస్తుత గుర్తింపు యూనియన్ నాయకత్వం పట్టుబట్టి పోరాడి సాధించక యాజమాన్యంతో లాలూచీ కుస్తీ జరుపుతోంది. (దీనికి పోటీగా వున్న రెండవ ప్రధాన యూనియన్ నాయకత్వం కూడా యీ 40 సంవత్సరాల కాలంగా ఎన్నో సార్లు గుర్తింపు యూనియన్‌గా వున్నా, యీ ప్రధాన మౌలిక డిమాండును మాత్రం పట్టుబట్టి సాధించక, యాజమాన్యం ఆడుతున్న నాటకానికి పరోక్షంగా దోహదపడుతూనే వుంది).

అదేవిధంగా డ్రైవరుచేత ‘టిమ్’డ్యూటీ అంటే ఏకకాలంలో డ్రైవరు, కండక్టరు డ్యూటీ చేయించరాదని, రాష్ట్ర హైకోర్టు పదేపదే తీర్పులు యిచ్చినా ఆర్టీసీ యాజమాన్యం ఆ తీర్పును ఖాతరు చేయక మొండిగా అదే విధానాన్నే అమలుజరిపితే యీ రెండు ప్రధాన యూనియన్ల నాయకత్వాలూ నామమాత్రంగా ఆ వైఖరిని వ్యతిరేకిస్తూ, యాజమాన్యపు కార్మిక వ్యతిరేక, దోపిడీ విధానాల అమలుకు తోడ్పడుతూ ప్రోత్సాహాన్ని ఇస్తున్నారు.

ఈ రకంగా కార్మికుల దుర్భర పనిపరిస్థితులకు వ్యతిరేకంగా పోరాడక-నిరంతరం బాధితులుగావున్న కార్మికులను ఆర్థికవాద భావాలతో ప్రభావితంచేసి, వారి సహజవర్గ చైతన్యాన్ని సహితం కార్మికసంఘ నాయకత్వాలు మొద్దుబారుస్తున్నాయి.

సమ్మె అనంతరం చేసుకొన్న ఒప్పందం ప్రకారం, యాజమాన్యం ఆర్టీసీ కార్మికులకు దసరాకు ముందుగానే మూడునెలల బకాయాలను చెల్లించాల్సి వుంది. కానీ యీ ‘ఘన’మైన ఒప్పందాన్ని చేసుకొన్న యీ యూనియన్ నాయకత్వం ‘సంస్థ యిబ్బందులను’ దృష్టిలో వుంచుకొని ఆ బకాయను 3 విడతలవారీగా ఈ నెల 16న ఒక నెలది, నవంబర్ 9న దీపావళి ముందు మరొక నెలది, డిసెంబర్ 23 క్రిస్మస్ ముందు మరో నెలది తీసుకునేందుకు ఎంతో ‘ఔదార్యం’తో అంగీకరించిందట! అంతేకాదు 1953 నుండి, యాజమాన్యం ప్రతీ సంవత్సరం యిచ్చే దసరా అదవ్వనును, యీ సంవత్సరంలోనే సంక్రాంతి ముందు యిచ్చేలా యాజమాన్యంతో ఒప్పించారట! ఇదీ యీ యూనియన్ నాయకత్వం యొక్క అపరచాణక్య నైపుణ్యం!

ఇకపోతే రెండవ పెద్ద యూనియన్‌గా, ప్రస్తుతం గుర్తింపులేని యూనియన్‌గా వున్న నేషనల్ మజ్దూర్

యూనియన్ నాయకత్వం ఆర్టీసీ కార్మికులకు ఫిట్‌మెంట్ యిచ్చినందుకుగాను, ముఖ్యమంత్రి చంద్రబాబునాయుడికి భారీఎత్తు ‘అత్యీయ అభినందన సభ’ అక్టోబరు 7న జరిపి, తన కృతజ్ఞతలను ‘ఘనంగా’ తెలుపుకొంది. ఈరకంగా, యీ ఫిట్‌మెంట్‌ను తన పోటీ యూనియన్ నాయకత్వం సాధించలేదు-ముఖ్యమంత్రిగారే దయతో యిచ్చారు అని చెప్పి ఆరకంగా తాను ఒక పోటీ యూనియన్‌గా, ఇ.యు.తో పోటీ పడుతోంది తప్ప, ఆర్టీసీ యాజమాన్యం 3 సంవత్సరాలు వాయిదాచేసి, ఆఖరుకు కార్మికులు ఐక్యంగా 8 రోజులు సమ్మెచేసిన, తెలంగాణా ముఖ్యమంత్రి అప్పటికే 43% కన్నా ఎక్కువ ఫిట్‌మెంటు సౌకర్యాన్ని కల్పించిన సందర్భంలో విధి లేక నాడు ముఖ్యమంత్రి అంగీకరించాల్సి వచ్చిందనీ, అది కూడా ఎన్నో హక్కులను హరించిన తర్వాత అన్న వాస్తవాన్ని మరుగునపెట్టి ఆర్టీసీ కార్మికులలో అపసవ్యమైన, కార్మిక ప్రయోజనాలకు విరుద్ధమయిన భావాలను, ఆలోచనలను వ్యాపింపజేస్తోంది. తమ సంఘం ఏ రాజకీయ పార్టీకీ అనుబంధంకాదు-రాజకీయాలు లేని సంఘం-అంటూనే, అధికారంలోవున్న పాలకుల అడుగులకు మడుగులొత్తటం అనే ప్రమాదకరమైన వైఖరులను-సంఘంలో ప్రవేశపెట్టిన ఘనత నేషనల్ మజ్దూర్ యూనియన్ నాయకత్వానిదే!

మరోవైపున ఆర్టీసీ కార్మిక పరిషత్తు (టిఎన్‌టీయూసి) టి.డి.పి. అనుబంధ సంఘం కూడా అక్టోబర్ 3న, ముఖ్యమంత్రి చంద్రబాబునాయుడికీ, యితర మంత్రులకు, టిడిపీ నాయకులకూ భారీఎత్తున సన్మానం జరిపి కార్మికు లందరికీ ‘యిట్టే’ మేలుచేస్తాం (ముఖ్యమంత్రితో మాట్లాడి) అన్నట్లు భ్రమలు కల్పించింది. ఎన్టీఆర్ టిడిపి పార్టీ పెట్టిన నాటినుండే ఏర్పడిన యీసంఘం, ఆర్టీసీ కార్మికులకు యింతవరకూ ఏ రకమయిన అతి చిన్న ప్రయోజనం కల్పించకపోగా, ఆర్టీసీ కార్మికుల్లో టిడిపిపట్ల, దాని ప్రభుత్వంపట్ల నిరంతరం భ్రమలు ప్రచారంచేస్తూ, ఆ పార్టీనీ, ఆ పార్టీ అమలుజరుపుతున్న కార్మికవ్యతిరేక విధానాలనూ సమర్థిస్తూ, కార్మికులను నిరంతరం మభ్యపెడుతూ సాగుతోంది. కార్మికుల ఆలోచనలను ప్రక్కదారి పట్టిస్తోంది.

ఈ రకంగా ఆర్టీసీలోని వివిధ కార్మికసంఘాల నాయకత్వాలు - కార్మికుల దుర్భర జీవన - పని పరిస్థితులకు కారణమైన ఆర్టీసీ యాజమాన్యాన్నీ, ఆర్టీసీ నిర్వహణకు కార్మిక-వ్యతిరేక విధానాలను నిర్దేశిస్తున్న రాష్ట్రప్రభుత్వ విధానాలను వ్యతిరేకించి వాటికి వ్యతిరేకంగా కార్మికులను చైతన్యపరచి, పోరాడేందుకు, సంఘటితం చేయటానికి బదులు, నిరంతరం తమలో తామే ఒకరి నొకరు విమర్శించుకొంటూ, కార్మికుల దుస్థితికి కారణమైన మౌలిక (ప్రధాన) శత్రువులను గురించిన ఆలోచనను ప్రక్కకు తప్పిస్తూ, కార్మికుల చైతన్యాన్ని ప్రక్కదూరులు పట్టిస్తూ, యాజమాన్యాలకూ- అధికారంలో వున్న పాలకులకూ, సేవలు చేస్తూ నెట్టుకొస్తున్నారు. గుర్తింపు యూనియన్ నాయకులకు యిచ్చే, లేదా నోరున్న నాయకత్వాలకు యిచ్చే రాయితీలు, సౌకర్యాలు పొంది అనుభవించటంకోసం, కార్మికోద్యమంలో నష్టకరమైన యిటువంటి అన్యవర్గ ధోరణులను ప్రవేశపెడుతున్నారు. ఒకరకంగా చెప్పాలంటే దేశవ్యాపితంగా సాంప్రదాయక కార్మిక సంఘ నాయకత్వాలు అనుసరిస్తున్న పెడధోరణులే, ఆర్టీసీ కార్మికసంఘ (ప్రధాన) నాయకత్వాలు మరింత నైపుణ్యంగా అమలుపరుస్తూ, రక్తి కట్టిస్తున్నారు. ఆర్టీసీ కార్మికుల ప్రయోజనాలకు యుక్తిపూర్వకంగా సస్థం కల్గిస్తున్నారు. దీన్నే కార్మికసంఘ నిర్వహణా నైపుణ్యంగా చాటిచెప్పుతున్నారు. పారిశ్రామిక కార్మికోద్యమాన్ని- మధ్యతరగతి ఎన్‌జిజి సంఘాల అవకాశవాద ఉద్యమ స్థాయికన్నా కూడా అధమ స్థితికి దిగజార్చారు.

ఇవన్నీ కార్మికోద్యమానికి, కార్మికోద్యమ ప్రయోజనాలకు, కార్మికవర్గ ప్రయోజనాలకు విరుద్ధమయినవి; సస్థం కల్గించేవి.

ఇటువంటి నేపథ్యంలో, ఈ అపసవ్య విధానాలను, అవి చేకూర్చే చేటును గురించి నిరంతరం ఆర్టీసీ కార్మికులకు తెలియజెప్పి, వర్గ రాజకీయ అవగాహన ప్రాతిపదికపై ఆర్టీసీ కార్మికులలో చైతన్యాన్ని కలిగించటమే, ఆర్టీసీలోని చైతన్యవంతమయిన శక్తుల తక్షణ కర్తవ్యమవుతుంది. ★

గోవాడ షుగర్ ఫ్యాక్టరీ మనుగడకోసం, రైతుల, కార్మికుల సంక్షేమంకోసం “మహాజనసభ” తగిన నిర్ణయాలు తీసుకోవాలి!

పార్టీల కుమ్ములాటలను ప్రక్కనపెట్టి, అవినీతి కుంభకోణాలపై సభ్య రైతులు ఒక్కటై నిలబీయాలి!

రైతుకూలీసంఘం(ఆం.ప్ర)

ఏఐఎఫ్ టీయు(న్యూ)

చెరకురైతు సోదరులారా! కార్మిక సోదరులారా!!

గత పరిస్థితికి కొనసాగింపుగా అవినీతి కుంభకోణాలతో, అప్పులతో ఫ్యాక్టరీ పరిస్థితి మరింత దిగజారింది. తమపై వస్తున్న అవినీతి ఆరోపణలకు వివరణ ఇవ్వాలన్న పాలకవర్గం, మేనేజ్మెంట్-ఫ్యాక్టరీలో జరుగుతున్న పరిణామాలపై రైతుల ఆగ్రహవేశాలకు ఈ మహాజన సభ పరిష్కారం చూపాలి. **చెరకు రైతుల ప్రగతికోసం గతంలో ‘మిలిటెంట్ పోరాటాలు’ చేసిన ఎమ్మెల్యే కె.ఎన్.ఎస్.ఎస్.రాజుగారు ఈ మహాజన సభలో వేలాదిమంది సభ్యరైతుల సమక్షంలో చైర్మన్ మల్లునాయుడు, మేనేజ్మెంట్ పై వస్తున్న అవినీతి ఆరోపణలన్నింటినీ ప్రశ్నించి రైతుల వక్షాన నిలబడి తన చిత్రపథ్ని నిరూపించుకోవాలి. మన ఎమ్మెల్యేగారు ఈ మహాజన సభలో వివరణ ఇవ్వాలి.** విశాఖకు వచ్చిన సి.ఎమ్.చంద్రబాబునాయుడుగారిని కలిసి ఫ్యాక్టరీలో జరుగుతున్న అవినీతి ఆరోపణలపై విచారణ జరిపించమని కోరినట్లు పత్రికల్లో వచ్చింది. స్వయాన సిఎంగారికి చెప్పినప్పటికీ విచారణ ఎందుకు జరపలేదో ఎమ్మెల్యేగారు వివరణ ఇవ్వాలి. చైర్మన్ గారు తనపై వస్తున్న అవినీతి ఆరోపణలకు బదులుగా గ్రామాల్లో సభ్యరైతులకు క్యారేజీల సంతర్పణ మొదలుపెట్టినా ఎక్కడికక్కడ రైతుల నుంచి ప్రతిఘటన ఎదురైంది. తనపై వస్తున్న అవినీతి ఆరోపణలకు, ఫ్యాక్టరీయొక్క సస్థాలకు చైర్మన్ మల్లునాయుడుగారు ఈ మహాజన సభలో వివరణ ఇస్తారా?

ఫ్యాక్టరీ అభివృద్ధికొరకు వేలాదిమంది సభ్య రైతులు హాజరౌతున్న ఈ మహాజన సభలో పాలకవర్గం, మేనేజ్మెంట్ దిగువ అంశాలను సావధానంగా తగిన సమాధానాలు ఇవ్వాలి.

హుదూద్ తుఫాను వలన తడిసిన పంచదార అమ్మకాలపై పాలకవర్గం, మేనేజ్మెంట్ దిగువ అంశాలకు వివరణ ఇవ్వాలి.

- పాలకవర్గం, యాజమాన్యం తడిసిన పంచదార అమ్మకంవలన ఫ్యాక్టరీకి 24 కోట్ల రూపాయలు ఆదాయం వచ్చినట్లు పేర్కొన్నారు. అయితే ఆ సొమ్ము ఎన్ని విడతలలో ఎప్పుడెప్పుడు ఫ్యాక్టరీ ఖాతాల్లో జమ అయ్యాయో తెలపాలి.

- 32 కోట్లకు పైగా విలువచేసే సి.డబ్ల్యు.సి. గోదాంలో తడిసిన పంచదారను ఇన్సూరెన్స్ ద్వారా అయితే 16 కోట్లు మాత్రమే వచ్చేదని చైర్మన్ గారు పేర్కొన్నారు. అంటే ఆ గోదాంలో పంచదారకు “అండర్ ఇన్సూరెన్స్” చేయటంవలన పంచదార విలువలో సగం మాత్రమే రావడానికి అవకాశం వుంది. ఆ గోదాంలో ఉన్న 32 కోట్లకు పైగా విలువచేసే పంచదారకు పూర్తి ఇన్సూరెన్స్ చేయించకపోవడానికి గల కారణమేమిటో పాలకవర్గం, మేనేజ్మెంట్ వివరణ ఇవ్వాలి. వాస్తవానికి ఆ పంచదారకు పూర్తి ఇన్సూరెన్స్ చేసినట్లయితే ఫ్యాక్టరీకి 32 కోట్ల రూపాయల ఇన్సూరెన్స్ వచ్చేది.

- పంచదార అమ్మకాలకు సంబంధించిన రికార్డులను ఎవరికైనా చూపిస్తానన్న చైర్మన్ గారు ఇప్పటివరకు ఎంతమందికి రికార్డులు చూపించారు? అమ్మకాలకు సంబంధించిన ఇన్వాయిస్ యొక్క నాలుగు రకాల బిల్లులను ‘మహాజన సభ’లో చూపించాలి.

- తడిసిన పంచదారను కొనుటకు టెండర్ దారుడు ఈ ఎమ్.డి. క్రింద రూ॥ 1,25,00,000/-లు ఫ్యాక్టరీకి డిపాజిట్ చేశాడు. పంచదారను అతడు తీసుకెళ్లేదని యాజమాన్యంవారు ప్రకటించారు. మరి ఆ రూ॥ 1,25,00,000/-లు ఎక్కడ ఉన్నాయో యాజమాన్యం తెలపాలి.

పంచదార కుంభకోణం బయటపడక ముందు క్వింటాలు ఒక్కొంటికి రూ॥ 1068/-లు చొప్పున టెండరుదారుడు ఫ్యాక్టరీకి రూ॥ 12 కోట్ల రూపాయలు చెల్లించినట్లు ఫ్యాక్టరీ రికార్డుల్లో చూపించారు. ఆ పంచదారను బయట సరాసరి క్వింటా ఒక్కొంటికి రూ॥2,200/-లకు పైగా అమ్మగా వచ్చిన 12 కోట్ల రూపాయల పంపకాలలో తేడా వలన కుంభకోణం బయటపడడంతో రాత్రికి రాత్రే రికార్డులు మార్చి అవినీతి జరగలేదన్నట్లు బుకాయించులకు దిగారు. దాన్ని కప్పిపెట్టడానికే క్యారేజీలు పంపకాలు చేయడం మొదలుపెట్టారు.

- ఫ్యాక్టరీలో ప్రతియేటా పంచదార అమ్మకాలు సరాసరి 4.50 లక్షలు క్వింటాలుగా వుంది. కానీ 2013-14లో కేవలం 2.35 లక్షల క్వింటాళ్ళు మాత్రమే

అమ్మకాలు జరిగాయి. దీనివలన పంచదార బస్తాల నిల్వలు పేరుకుపోవడంతో కోట్ల రూపాయలు గోదాములకు అద్దె రూపంలో చెల్లించవలసివచ్చింది. హుదూద్ తుఫాను వలన సి.డబ్ల్యు.సి గోదాములో నిల్వవుంచిన 1.19 లక్షల క్వింటాళ్ళ పంచదార తడిసి పోవడానికి సకాలంలో పంచదారను అమ్మకపోవటమే కారణం. ఈ పాలకవర్గం వచ్చిన తరువాత తక్కువ మోతాదులో పంచదార అమ్మడానికి గల కారణాలు ఏమిటో ఈ మహాజన సభలో వెల్లడించాలి.

సంవత్సరం	ప్రతియేటా సరాసరి పంచదార అమ్మకాలు (క్వింటాలులో)
2010-11	4,96,990
2011-12	4,56,353
2012-13	5,40,407
2013-14	2,35,918

- ఫ్యాక్టరీలో సరాసరి ఒక క్వింటాలు పంచదార తయారుగుటకు అయ్యే ఖర్చు నేటి పాలకవర్గం రాకముందు రూ॥ 2,600/-లుగా వుంది. కానీ 2013-14లో ఒక క్వింటాలు పంచదార తయారుగుటకు సరాసరి ఖర్చు రూ॥ 3,100/-లు వుంది. నేడు పాలకవర్గం వచ్చిన తరువాత రూ॥ 500/-లు ఖర్చు పెరిగింది. ఈ రూ॥500/-లు ఖర్చులో రైతులకు, కార్మికులకు ఇచ్చిన వాటా ఎంతో తెలపాలి. మిగిలిన వాటా ఎట్లా ఖర్చు అయ్యిందో వివరణ ఇవ్వాలి.

సంవత్సరం	ఒక క్వింటాలు పంచదార ఉత్పత్తికి సరాసరి వ్యయం(రూ॥)
2010-11	2,693
2011-12	2,643
2012-13	2,603
2013-14	3,128

- ఫ్యాక్టరీలో గతం నుంచి కూడా మొలాసిస్ అమ్మకాలు ఫ్యాక్టరీ రికార్డుల ప్రకారం మార్కెట్ లో మంచిధర ఉన్నప్పుడు అమ్మకుండా తక్కువ ధర ఉన్నప్పుడు మొలాసిస్ ను ఎక్కువ మోతాదులో అమ్ముతున్నారు. వాస్తవానికి మొలాసిస్ ఎక్కువ ధర ఉన్నప్పుడే అమ్మి రికార్డుల్లో తక్కువ ధరల్లో అమ్మినట్లు చూపించి, కోట్ల రూపాయలను స్వాహా చేస్తున్నారు. ఉదా:2012-13 సీజన్ లో మొలాసిస్ అమ్మకాలు ఇవి.

ఒక మెట్రిక్ టన్ను మొలాసిస్ ధర	మొలాసిస్ అమ్మకాల మోతాదు(మెట్రిక్ టన్నులలో)
రూ॥ 2100/-	10,700/-
రూ॥ 3055/-	10,000/-
రూ॥ 6100/-	606/-

★ ఫ్యాక్టరీలో రైతులకిచ్చే చెరకు కటింగ్ ఆర్డర్ లో రైతులకు తీవ్రమైన అన్యాయం జరుగుతుంది. పాలక పార్టీ కార్యకర్తలకు, డైరెక్టర్ల బంధువులకు మొదట ప్రాధాన్యత ఇస్తున్నారు. కొంతమంది ఫీల్డ్ మెన్ లు ఒక్కొక్క కటింగ్ ఆర్డరుకు రైతు నుండి రూ॥ 100 మొదలు రూ॥ 1000/-ల వరకు వసూలు చేస్తున్నారు. దీనిపై పాలకవర్గం వీటిని అరికట్టడానికి తీసుకునే చర్యలేమిటో ఈ మహాజన సభలో ప్రకటించాలి.

★ ఫ్యాక్టరీలో ఈ సంవత్సరంలో ఒక్కొక్క కాంట్రాక్ట్ ఉద్యోగానికి రూ॥ 1,50,000/- లు నుండి రూ॥ 2,00,000/-ల వరకు వసూలు చేసారు. రైతుల భాగస్వామ్యంతో నడుస్తున్న ఫ్యాక్టరీలో రైతు బిడ్డలకు ఉద్యోగాలు ఇవ్వకుండా, ఉద్యోగాలు అమ్ముకోవటంపై రైతులకు ఈ మహాసభలో పాలకవర్గం చెప్పే సమాధానం ఏమిటి?

★ ఫ్యాక్టరీలో కష్టపడి పనిచేసే కార్మికులను వేధించడం యాజమాన్యానికి మామూలే. ఏదో చిన్న చిన్న కారణాలు చెప్పి కష్టపడి పనిచేసే కార్మికులపై కక్షపాధింపు చర్యలు అనగా పని ప్రదేశాలను మార్చి వేయటం, రోజుల తరబడి ఆ కార్మికుడిని ఆపివేయటం జరుగుతుంది. ఫ్యాక్టరీలో కార్మిక సంఘాల నాయకత్వాల పేరుతో సోమరిపోతులా ఎటువంటి పనిచేయకుండా కాలక్షేపం చేసే వాళ్ళపై యాజమాన్యం ఎటువంటి చర్యలు తీసుకోకుండా వారికి గౌరవ మర్యాదలతో కూడిన విలాసవంతమైన సౌకర్యాలు అందిస్తుంది. ఇటువంటి చట్టవ్యతిరేక, ప్రలోభపెట్టే విధానాలను అరికట్టడానికి పాలకవర్గం, యాజమాన్యం తీసుకునే చర్యలేమిటో ఈ మహాజన సభలో ప్రకటించాలి.

సహకార చక్కెర పరిశ్రమలపై కేంద్ర, రాష్ట్ర ప్రభుత్వాల నిర్లక్ష్యానికి వ్యతిరేకంగా ఫ్యాక్టరీ మనుగడ కోసం పాలకవర్గం, యాజమాన్యం చిత్తశుద్ధితో ముందుకు రావాలి.

★ గతంలో పంచదార అమ్మకాలపై నియంత్రణలు ఉండేవి. దీని వలన ప్రతి మిల్లు, ప్రతి నెలా కొంత మోతాదులో పంచదారను విక్రయించాలి. తేది 2-5-13 నుండి కేంద్ర ప్రభుత్వం చక్కెర విక్రయాలపై నియంత్రణలు ఎత్తివేసింది. దీని వలన మార్కెట్ లో పంచదార నిల్వలు పెరిగిపోయి ధరలు పడిపోయాయి.

★ విదేశాల నుండి మన దేశంలోకి దిగుమతి అవుతున్న ముడి పంచదార, పంచదారపై ఎటువంటి ఆంక్షలు కేంద్ర ప్రభుత్వం విధించకపోవడం వల్ల విదేశాల నుండి కారుచౌకగా పంచదార దిగుమతి అవటం వలన మన దేశీయ పంచదార ధరలు పడిపోతున్నాయి.

★ దేశంలో ఉన్న ప్రైవేట్ చక్కెర ఫ్యాక్టరీలు ఉప ఉత్పత్తుల ప్లాంటులను నెలకొల్పి ఒక టన్ను చెరకు క్రేషింగ్ ద్వారా సరాసరి రూ॥ 5 వేలు నుండి 6 వేలు రూపాయలు ఆదాయం సంపాదిస్తున్నాయి. మన ఫ్యాక్టరీలో కూడా ఉప ఉత్పత్తుల ప్లాంటులను నెలకొల్పితే మన ఫ్యాక్టరీ కూడా ఆదాయం ఎక్కువగా వస్తుంది.

ఉదాహరణకు 1). మొలాసిస్ నుండి ఇథనాల్, స్పిరిట్, పశువుల దాణా, తలనొప్పి మాత్రలు, చాక్ లెట్ లు వంటి ఉప ఉత్పత్తులను తయారు చేయవచ్చు. ఒక టన్ను చెరకును క్రేషింగ్ చేస్తే దాదాపు 50 కేజీల మొలాసిస్ వస్తుంది. దీని విలువ రూ॥ 300/-ల వరకు ఉంటుంది. అదే మొలాసిస్ యొక్క ఉప ఉత్పత్తుల ప్లాంట్ లను నెలకొల్పినట్లయితే రూ॥ 1000/-లకు పైగా ఆదాయం సంపాదించవచ్చు. మన ఫ్యాక్టరీలో ఉప ఉత్పత్తుల ప్లాంట్ ను ఏర్పాటు చేసినట్లయితే సంవత్సరానికి రూ॥ 50 కోట్ల రూపాయలు ఆదాయం వస్తుంది.

2). నేడు మన ఫ్యాక్టరీ నుండి విడుదల అవుతున్న సగం చెరకు పిప్పిని ఉపయోగించి ఉత్పత్తి చేస్తున్న విద్యుత్తు, ఫ్యాక్టరీ అవసరాలకు పోగా ఏటా సరాసరి 1.6 కోట్ల యూనిట్ల విద్యుత్ ను అమ్ముతున్నాం. యూనిట్ కి ప్రభుత్వం 4 రూపాయల వరకు చెల్లిస్తుంది. మన పవర్ ప్లాంట్ ను విస్తరించి మొత్తం చెరకు పిప్పిని వినియోగించుకున్నట్లయితే దాదాపు 4.5 నుండి 5 కోట్ల యూనిట్లను అమ్ముగలుగుతాము. ప్రభుత్వము బయట మార్కెట్ రేటు ప్రకారం యూనిట్ కి రూ॥ 8 నుండి రూ॥ 10/- కలిపి ఇస్తే సంవత్సరానికి దాదాపు 40 నుండి 50 కోట్ల ఆదాయం ఫ్యాక్టరీకి వస్తుంది.

★ ఉత్తరప్రదేశ్, పంజాబ్, హర్యానా వంటి రాష్ట్రాలు చెరకు రైతులకు కేంద్రం ప్రకటించిన మద్దతు ధరకు అదనంగా “రాష్ట్ర సలహా ధర” పేరుతో ప్రోత్సాహంగా రైతులకు ఇస్తున్నాయి. కానీ మన రాష్ట్ర ప్రభుత్వం రాష్ట్ర సలహా ధరను ఇప్పటివరకు ప్రకటించలేదు.

★ సహకార ఫ్యాక్టరీలో పరిస్థింట్ ఎస్.ఎమ్.ఆర్. ఉద్యోగాల నియమకాలపై 1993లో రాష్ట్ర ప్రభుత్వం నిషేధం విధించింది. 22 సంవత్సరాలు గడుస్తున్నా ఇప్పటికీ దీన్ని ప్రభుత్వం ఎత్తివేయలేదు. దీని మూలంగా ఫ్యాక్టరీలో ఉద్యోగాలన్నీ కాంట్రాక్ట్ ఉద్యోగాలుగానే నియమిస్తున్నారు.

★ కేంద్ర రాష్ట్ర ప్రభుత్వాలు స్వదేశీ పరిశ్రమలను రక్షించడానికి ఎటువంటి ప్రయత్నాలు చేయటంలేదు.

కాశ్మీర్... (7వ పేజీ నుండి)
కేసులో కూడా దోషులు తప్పించుకునేవారే. ఇప్పటికీ సైన్యంలోని కొద్దిమంది వ్యక్తులు చేసే తప్పిదాలకు, నేరాలకు మొత్తం సైన్యాన్ని, రక్షణ వ్యవస్థను తప్పు పట్టటం సరికాదనే భావనను వ్యాప్తిచేయటానికి మాఖిల్ తీర్పును ఉపయోగపెట్టుకుంటారు. కానీ నేరాలపట్ల ఈ విధమైన తెరచాటుధోరణి, రాజీధోరణి సమస్యయొక్క లోతుల్లోకి వెళ్ళడానికి మనలను నిరోధిస్తాయి.

ఈ సైనిక తీర్పుతో భవిష్యత్తులో సాయుధ దళాల ప్రత్యేక అధికారాల చట్టం (ఎఎఫ్ఎస్ఎ) అమలు జరుపబడుతున్న రాష్ట్రాలలో సైనికులు సరిగా వ్యవహరిస్తారనిగానీ, బూటకపు ఎన్ కౌంటర్లు వుండబోవనిగానీ, పౌరులపై అత్యాచారాలు జరగబోవనికానీ ఎవరూ సంతోషించనక్కరలేదు. ఎందుకంటే ఈ సైనిక తీర్పు - వాస్తవానికి ఆయా రాష్ట్రాలలో దుర్మార్గమైన సైనికపాలన వుందని, అక్కడి ప్రజల ఉనికికే అది ప్రమాదకరంగా మారిందని

కానీ విదేశీ కంపెనీలకు మన సహజవనరులను కారుచౌకగా కట్టబెడుతూ, అవి పన్నులు చెల్లించకున్నా అనేక రాయితీలు కల్పిస్తున్నాయి. ఉదాహరణకు మన జిల్లాలో ఉన్న బ్రాండిక్స్ కంపెనీకి వెయ్యి ఎకరాల భూమిని ఎకరా ఒక రూపాయి చొప్పున లీజుకి ఇచ్చింది. మన రాష్ట్రంలో ఉన్న 26 సహకార చక్కెర ఫ్యాక్టరీల్లో నేడు 7 మాత్రమే నడుస్తున్నాయి. దీనికి గల కారణం మన ప్రభుత్వాలు ఆయా ఫ్యాక్టరీల యొక్క క్రేషింగ్ సామర్థ్యం పెంచకపోవడం, పాత యంత్రాలను మార్చకుండా వాటితోనే కొనసాగించడం, ఉప ఉత్పత్తుల ప్లాంటును ఏర్పాటు చేయకపోవటం మూలంగా ఒక్కొక్కటిగా మూతపడుతూ ఉన్నాయి. మిగిలిన సహకార ఫ్యాక్టరీలను మూసివేయడానికి రంగం సిద్ధం చేస్తున్నాయి.

ఈ క్రింది తీర్మానాలను మహాజన సభలో చెయ్యాలి!

1). టన్ను చెరకుకి రూ॥ 3,000/-లు చెల్లించాలి. చెరకు కటింగ్ చేసిన 15 రోజుల్లో బకాయిలను చెల్లించాలి.

2). ఫ్యాక్టరీకి అనుసంధానంగా అన్నిరకాల ఉప ఉత్పత్తుల ప్లాంటుల ప్రభుత్వమే తన ఖర్చుతో నిర్మించాలి.

3). ఫ్యాక్టరీ యొక్క అన్నిరకాల అమ్మకాలు, కొనుగోళ్ళు కలెక్టర్ గారి పర్యవేక్షణలో జరగాలి.

4). చెరకు రైతులకు రాష్ట్ర ప్రభుత్వం ప్రకటించాల్సిన ‘రాష్ట్ర సలహా ధర’ను తక్షణమే ప్రకటించాలి.

5). ఫ్యాక్టరీలో తయారవుతున్న విద్యుత్ కు మార్కెట్ రేటు చెల్లించాలి.

6). ఫ్యాక్టరీలో ఉద్యోగ నియమకాలపై ఉన్న నిషేధాన్ని ఎత్తివేసి, ఖాళీగా ఉన్న పోస్టులను భర్తీ చేయాలి. ఇన్ ఛార్జ్ లతో నడుస్తున్న వారిని తొలగించి ఫ్యాక్టరీలో కీలకమైన అడ్మినిస్ట్రేటివ్ ఆఫీసర్, సేల్స్ & పర్మిషింగ్, ఛీఫ్ ఎకౌంట్స్ ఆఫీసర్ వంటి పోస్టులను వెంటనే భర్తీ చేయాలి.

7). ఫ్యాక్టరీలో పరిస్థింట్ ఉద్యోగులకు తక్షణమే వేతన సవరణ చేయాలి.

8). ఫ్యాక్టరీలో జరుగుతున్న అన్నిరకాల అవినీతి కుంభకోణాలపై సిట్టింగ్ జడ్జితో విచారణ జరిపించాలి.

ఫ్యాక్టరీ పరిరక్షణ కోసం, రైతుల, కార్మికుల సంక్షేమం కోసం మేము పైన పేర్కొన్న అంశాలను ఈ మహాజన సభ సావధానంగా చర్చించాలని కోరుతున్నాము. పరిశ్రమ మనుగడ పట్ల జిల్లాలో ప్రాతినిధ్యం వహిస్తున్న మంత్రులు, స్థానిక ఎమ్మెల్యే కె.ఎస్.ఎస్.ఎస్.రాజుగారు, పాలకవర్గం చిత్రశుద్ధితో రైతాంగం, కార్మికుల పక్షాన నిలబడి పనిచేయాలని కోరుతున్నాము. గొర్రెలు తినేవాడు పోయి, బర్రెలు తినేవాడు వచ్చాడన్న పరిస్థితి, కంచె చేసే మేసిందన్న దుస్థితి మన కళ్లముందు ఉన్న ఈనాటి పరిస్థితుల్లో ఫ్యాక్టరీ రక్షణ కోసం ఐక్యంగా ఉద్యమించటానికి ప్రతి సభ్య రైతు ఈ మహాజన సభలో పాల్గొనాలి. తగిన నిర్ణయాలు తీసుకోవాలని కోరుతున్నాం.

రైతుకూలీసంఘం(ఆం.ప్ర.)

గోవాడ

ఏఐఎఫ్ టీయు(న్యూ)

28-9-2015

విశాఖజిల్లా

నిర్ధారిస్తోంది. అంతేకాక సాయుధ దళాల ప్రత్యేక అధికారాలచట్టాన్ని ఎత్తివేయాలనే అక్కడి ప్రజల చిరకాలవాంఛ ఎంతో న్యాయమైనదిగా కూడా ఈ తీర్పు నిర్ధారిస్తోంది.

ఈ సైనిక తీర్పు వెలుగులో ఈశాస్య రాష్ట్రాలలోని, కాశ్మీర్ లోని ప్రజల నిజమైన ఆకాంక్షలను గౌరవించి, సాయుధదళాల ప్రత్యేకాధికారుల చట్టాన్ని రద్దుచేయటం పాలకుల సముచిత బాధ్యత. ★

Read !

Subscribe!!

వర్గ సంఘర్షణ కా పుకార్

Hindi Organ of Central Committee of CPI (ML)

‘భూస్వామ్య, సామ్రాజ్యవాద సంకెళ్ళను బద్దలు కొట్టండి’

‘తాకట్టులో భారతదేశం’ తమిళ అనువాద పుస్తకావిష్కరణ సభలో వక్తల పిలుపు

చెన్నై, 7-9-15 :

కా॥ తరిమెల నాగిరెడ్డి తన మీద పెట్టబడిన కుట్రకేసుకి సంబంధించి హైదరాబాదు సెషన్స్ కోర్టులో ఇచ్చిన స్టేట్మెంట్‌ను తరిమెల నాగిరెడ్డి మెమోరియల్ ట్రస్టు 1978లో ఇంగ్లీషులో ‘ఇండియా మార్గ్‌గేజేడ్’ శీర్షికన ప్రచురించింది. 1980లో తెలుగులో దీనిని ‘తాకట్టులో భారతదేశం’ పేరిట ప్రచురించింది. ఇది మరల హిందీలోకి తర్జుమా చేయబడి ‘భారత్ ఏక్ బంధక్ రాష్ట్ర’ పేరుతో ప్రచురించబడింది. ఇప్పుడిది తమిళంలో ‘అదగు వైక్కపట్టు ఇండియా’ శీర్షికన ప్రచురించబడింది.

తరిమెల నాగిరెడ్డి మెమోరియల్ ట్రస్టు ఆధ్వర్యంలో ఈ తమిళ పుస్తకం యొక్క ఆవిష్కరణ సభ సెప్టెంబర్ 7వ తేదీన చెన్నైలో జరిగింది. ఎమ్ఎస్ఆర్ నగర్‌లోని సెల్వమహల్‌లో మధ్యాహ్నం 3 గం॥లకు సభ ప్రారంభమైంది. ఈ పుస్తకాన్ని తమిళంలోకి అనువదించిన కా॥ కోవై ఈశ్వరన్ ఈ సభకు అధ్యక్షత వహించారు. ఈ సందర్భంగా ఆయన మాట్లాడుతూ సామ్రాజ్యవాదంతో పూర్వజాతితో మిలాఖతైన భారత బడాబూర్జువా వర్గం, భారత ప్రజలకు ఎలా ద్రోహం చేసిందో కా॥ టి.ఎన్. అత్యద్భుతంగా విశదీకరించారన్నారు. భారత ఆర్థిక వ్యవస్థలోకి విదేశీ పెట్టుబడి చొచ్చుకు వచ్చి ఈరోజు భారతదేశాన్ని శాసించే స్థాయికి చేరిందని, భారతదేశం భారత ప్రజల ఆకాంక్షలను కాకుండా సామ్రాజ్యవాదుల ఆకాంక్షలను నెరవేర్చేదిలా మారిందని చెబుతూ, ఈ పుస్తకాన్ని అనువదించటంలో తానధిగమించిన సమస్యల గురించి కూడా ఆయన చెప్పారు.

టి.ఎన్. మెమోరియల్ ట్రస్టు కార్యదర్శి

కా॥ పి. జస్వంతరావు పుస్తకాన్ని ఆవిష్కరించగా, మొదటి కాపీని కా॥ మాధవ్ కట్టా అందుకున్నారు. ఈ సందర్భంగా కా॥ జస్వంతరావు మాట్లాడుతూ కా॥ టి.ఎన్. మార్క్సిజం - లెనినిజం ఆధారంగా భారతదేశ సమాజం అర్థవలస - అర్థవ్యూహంలో ఉన్నదని నిరూపించారన్నారు. తనపై మోపిన రాజద్రోహ నేరాన్ని తప్పని రుజువు చేస్తూ ఆయన ఆ నేరం భారత పాలకవర్గాలదని, అవి ఈ దేశానికి, ప్రజలకు, విప్లవకారులకు ద్రోహం చేశాయన్నారు. విప్లవాన్ని సాధించటం ద్వారా ఈ సమాజాన్ని మార్చే హక్కు కమ్యూనిస్టు విప్లవకారులకు ఉన్నదన్నారు. ఇంకా కా॥ జస్వంతరావు టి.ఎన్. మెమోరియల్ ట్రస్టు కార్యకలాపాల గురించి వివరించి, తమిళనాడులో కూడా ట్రస్టు కార్యకలాపాలు కొనసాగేందుకు అవసరమైన సహాయ సహకారాలందించవలసిందిగా కోరారు.

కా॥ మాధవ్ కట్టా మాట్లాడుతూ భారత సమాజ స్వభావాన్ని, భారత పాలకవర్గాల స్వభావాన్ని అర్థం చేసుకోవటంలో నాగిరెడ్డిగారి పుస్తకం తనకెంతో తోడ్పడిందని అన్నారు. ప్రొ॥ శివకుమార్ ఈ పుస్తకాన్ని ఉదహరిస్తూ, జరుగుతున్న రోజువారీ సంఘటనలను పేర్కొంటూ, భారత ఆర్థికవ్యవస్థ, పారిశ్రామిక రంగం విదేశీ పెట్టుబడి ఆధిపత్యం కిందకు ఎలా చేరిందో వివరించారు.

హైకోర్టు న్యాయవాది సంగర సుబ్బు మాట్లాడుతూ తనకు నాగిరెడ్డిగారంటే ఎంతో అభిమానం ఉండేదని, ఈ పుస్తకం చదివాక అది రెట్టింపైందని అన్నారు. కా॥ భారతినాధన్ మాట్లాడుతూ భారతదేశంలో పూర్వజాతి అంతం చేయటానికి, సామ్రాజ్యవాదపు

పెత్తనానికి ముగింపు పలకటానికి నూతన ప్రజాస్వామిక విప్లవ ఆవశ్యకతను కా॥టి.ఎన్. సంగ్రహంగా వివరించారన్నారు.

ఏఐఎఫ్ టియు(న్యూ) అధ్యక్షులు కా॥ జి. విజయకుమార్ ప్రస్తుత పరిస్థితి గురించి చాలా విపులంగా వివరించారు. అమెరికా సామ్రాజ్యవాదం తన ఆధిపత్యాన్ని కాపాడుకోవటానికి యుద్ధోన్మాదంతో ప్రపంచ ప్రజలను రక్తపుబేరుల్లో ముంచెత్తుతోందని అన్నారు. భారతదేశంలోని పరిస్థితి గురించి చెబుతూ, ప్రత్యేకించి శ్రామికవర్గ ఉద్యమాల గురించి మాట్లాడారు. భారత కార్మికవర్గం ప్రస్తుతం తానున్న స్థితి నుండి బయటపడి, విప్లవ దృక్పథంతో వర్గపోరాటాన్ని నిర్మించాల్సి ఉందన్నారు. భారత విప్లవాన్ని విజయవంతం చేయటంలో అది తన చారిత్రాత్మక బాధ్యత నుండి తప్పించుకోజాలదన్నారు.

ముంబై నుండి వచ్చిన ప్రజాతంత్ర హక్కుల కార్యకర్త కా॥ హర్షీరాకూర్ మాట్లాడుతూ విద్యార్థుల మధ్య పనిచేయటానికి, ప్రజా ఉద్యమాలలో

రైతుల భూములను...(చివరి పేజీ నుండి)

కార్మికుల, ద్వైతా మహిళల రుణమాఫీ చేస్తానని నమ్మబలికి అధికారంలోకి వచ్చిన చంద్రబాబు, తన వాగ్దానాలను గాలికొదిలేశాడన్నారు. రైతుల భూములను బలవంతంగా లాక్కిని బడా కంపెనీలకు ధారాదత్తం చేస్తున్నాడని, దీనిని ప్రశ్నించిన ప్రజానీకంపై నిర్బంధాన్ని ప్రయోగిస్తున్నాడన్నారు. అధికారంలో వున్నపుడు ఒక తీరుగా, ప్రతిపక్షంలో వున్నపుడు మరో తీరుగా వ్యవహరించటం వారి దోపిడీవర్గ నైజమని గుర్తుచేస్తూ, రైతు, కూలీ, గ్రామీణ ప్రజానీకం దీనిని గ్రహించి, పోరాటాలను తీవ్రం చేయాలన్నారు.

ఏఐఎఫ్ టియు-న్యూ రాష్ట్ర నాయకులు కా॥ డివిఎస్ స్వామి మాట్లాడుతూ పోరాడి సాధించుకున్న కార్మికుల కనీసపాటి హక్కులన్నింటినీ కేంద్ర-రాష్ట్ర ప్రభుత్వాలు రద్దుచేస్తున్నాయని, కార్మిక-రైతాంగ వ్యతిరేక పాలకుల విధానాలపై పీడిత ప్రజానీకమంతా ఐక్యపోరాటాలు సాగించాల్సి వుందన్నారు.

ఓపిడిఆర్ జిల్లా నాయకులు, న్యాయవాది శానంపూడి వెంకటేశ్వరరెడ్డి మాట్లాడుతూ దేశంలో భావప్రకటనా స్వేచ్ఛపై దాడులు తీవ్రమవుతున్నాయని, ప్రజా ఉద్యమాల ద్వారానే ఈ హక్కులను పరిరక్షించు కోగలమన్నారు.

కూలీల వలసలకు...(చివరి పేజీ నుండి)

పరిశ్రమలు మూతపడి చేసేందుకు పనిలేక వీధినపడ్డ, ఉన్న కొద్దిపాటి పరిశ్రమలలో కూడా ఎలాంటి హక్కులూ లేకుండా బానిసల్లాగా పనిచేస్తున్న కార్మికులూ వీరందరి అవస్థలకూ కారణం - పాలకుల దగాకోరు విధానాలేనని గుర్తించాలని విజ్ఞప్తి చేశారు. ఈ దగాకోరు విధానాలకు వ్యతిరేకంగా పోరాడి ప్రస్తుత దివాళాకోరు వ్యవస్థను కూల్చినపుడే అందరి సమస్యలూ పరిష్కారమౌతాయని అందుకోసం రైతుకూలీలు, కార్మికులతో భుజం భుజం కలిపి పోరాడాలని పిలుపునిచ్చారు. తరువాత ఏఐఎఫ్ టియు -న్యూ జిల్లా నాయకులు కా॥కత్తి పేరయ్య తదితరులు ప్రసంగించారు. మధ్యాహ్నం జరిగిన ప్రతినిధుల సభలో రైతుకూలీసంఘం(ఆం.ప్ర) ప్రకాశంజిల్లా కార్యదర్శి కా॥ఎన్.లలితకుమారి 2010 నుండి 2015 వరకూ జిల్లాకమిటీ చేపట్టిన కార్యక్రమాలతోకూడిన కార్యదర్శి నివేదికను మహాసభ ముందుంచగా, ఆ నివేదికను మహాసభ ఏకగ్రీవంగా ఆమోదించింది.

కా॥వేణెండ్ల రామారావు అధ్యక్షులుగా కా॥ఎన్. లలితకుమారి కార్యదర్శిగా జిల్లాలోని వివిధ ప్రాంతాలకు ప్రాతినిధ్యం వహించే మరో పదకొండు మంది సభ్యులతో నూతన కార్యవర్గాన్ని జిల్లా మహాసభ ఏకగ్రీవంగా ఎన్నుకుంది.

ఆ కార్యవర్గం క్రింది తీర్మానాలను మహాసభ ముందుంచి ఆమోదం పొందింది.

- జిల్లాలోని దేవాదాయ భూములన్నింటిపై భూమిలేని రైతుకూలీలకు సాగు హక్కు కల్పించాలి.
- బంజరు, ప్రభుత్వ, మిగులు భూములన్నింటినీ భూమిలేని రైతుకూలీలకు వెంటనే పంపిణీ చేయాలి.
- వ్యవసాయ ఉత్పాదకాల వ్యాపారంతో దేశ రైతుకూలీల శ్రమను కొల్లగొడుతున్న బహుళజాతి సంస్థలను నిషేధించాలి.

పనిచేయటానికి కా॥ టి.ఎన్. చక్కని సూత్రీకరణలను రూపొందించారని, అది బొంబాయిలో విద్యార్థి ఉద్యమాన్ని నిర్మించటానికి దారితీసిందని గుర్తు చేసుకున్నారు. సి.పి.ఐ (ఎం-ఎల్) తమిళనాడు రాష్ట్ర నాయకులు కా॥ విండై వేందన్ మాట్లాడుతూ రివిజనిజం, అతి, మితవాదాలు ఎలా భారత విప్లవోద్యమాన్ని నాశనం గావించాయో చెప్పారు. ప్రజా ఉద్యమాలు నిర్మించాల్సిన ఆవశ్యకత గురించి, ఆ ఉద్యమాలలో ప్రజల ప్రధాన పాత్ర ఉంటుందని, నూతన ప్రజాతంత్ర విప్లవ విజయంలో ఇది ఒక ప్రాథమిక పరతుగా ఉంటుందని కా॥ నాగిరెడ్డి నొక్కి వక్కాణించారని ఆయన అన్నారు.

కార్మికులు, రైతులు, మేధావులు, లాయర్లు, విద్యార్థులు మొదలైనవారు హాజరైన ఈ సభ ఉత్తేజ పూరితంగా జరిగింది. ఈ తమిళ పుస్తకం కాపీలు అనేకమంది తీసుకున్నారు. అనేకమంది తమిళంలో కూడా ప్రచురణలు తీసుకురావాల్సి ఉందని తమ అభిప్రాయాన్ని వ్యక్తం చేశారు.

కార్మికుల పిలుపు ఏఐఎఫ్ టియు రద్దు అవసరాన్ని నిర్ధారిస్తున్న సైనిక తీర్పు

గత అనేక సంవత్సరాలుగా జుమ్ముకాశ్మీర్‌కు, ఈశాన్యరాష్ట్రాలకు చెందిన ప్రజలు - సాయుధ దళాల ప్రత్యేకాధికారాల చట్టాన్ని రద్దుచేయమని కోరుతూ వున్నారు. తమ రాష్ట్రాలలో ఈ చట్టం ఇచ్చిన అధికారాలతో సైన్యం అన్ని రకాల మానవహక్కులను ఉల్లంఘిస్తూ ప్రజల జీవితాలతో చెలగాటమాడు తున్నందున, శిక్ష పడుతుందన్న భయం ఏ కోశానా లేకుండా ప్రజలపై వారనేక దురాగతాలకు పాల్పడుతున్నందున ప్రజలీ చట్టాన్ని రద్దుచేయాలంటున్నారు. ఈ చట్టం రద్దుకొరకే మణిపూర్‌కి చెందిన ఇర్‌మ్‌షర్మిల దీర్ఘకాలికంగా ఆందోళన సాగిస్తున్నది.

కానీ ఉన్నతశ్రేణి సైనిక అధికారులు ఈ చట్టాన్ని రద్దుచేయదలచుకోవటంలేదు. జుమ్ముకాశ్మీర్ అసెంబ్లీ దీనిని రద్దుచేయాలని తీర్మానం చేసినప్పటికీ, కేంద్రంలో ఉన్న పాలకులు చాలా తెలివిగా దేశరక్షణ మాటున ఈ విషయాన్ని దాటవేస్తున్నారు. లేదా ఆయా రాష్ట్రాలలో ఉగ్రవాదాన్ని ఎదుర్కోవటమనే పంకతో ఆ రాష్ట్రాలు ప్రజల ఆకాంక్షలకు విరుద్ధంగా వ్యవహరిస్తున్నాయి.

ఈ చట్టం మాటున సైనిక బలగాలు అనేక దురాగతాలకు, నేరాలకు పాల్పడుతున్నాయి. ఉగ్రవాదులను ఎన్‌కౌంటర్ చేయటమన్న పేరిట అనేకమంది యువకులను చంపివేస్తున్నారు. వీటిలో చాలావరకు బూటకపు ఎన్‌కౌంటర్లైనవి, ఈ మరణాలకు సైనికులే బాధ్యత వహించాలని, వారిని కఠినంగా శిక్షించాలని జుమ్ముకాశ్మీర్ ప్రజలు తమ నిరసనను తెలియజేస్తున్నారు.

2010 ఏప్రిల్‌లో మాఖిల్ సెక్టారులో కాశ్మీర్ లోయలోకి చొరబడబోయినందుకు విదేశీ ఉగ్రవాదులు ముగ్గురిని చంపేశామని సైన్యం పేర్కొన్నది.

కానీ చనిపోయిన వారు బారాముల్లా ప్రాంతంలోని పౌరులని, వారిని విదేశీ ఉగ్రవాదుల పేరుతో చంపేశారని, ఇది బూటకపు ఎన్‌కౌంటర్ అని, దీనికి కారణమైన సైనికులను శిక్షించాలని ప్రజలు గట్టిగా అభిప్రాయపడ్డారు. ఈ బూటకపు ఎన్‌కౌంటర్‌తో మొదలుపెట్టి కాశ్మీర్‌లోయలో సైనికుల దౌర్జన్యకాండ, 6 నెలలపాటు ప్రజానిరసనోద్యమం సాగింది. ఈ

నిరసనలో 123 మంది ప్రజలు ప్రాణాలు కోల్పోయారు.

తదనంతరం ప్రభుత్వం దీనిపై పోలీసు దర్యాప్తుకు ఆదేశించింది. చనిపోయిన మహమ్మద్ షఫీ, షహజాద్ అహ్మద్, రియాజ్ అహ్మద్ అనే ముగ్గురు యువకులు బారాముల్లా ప్రాంతంలోని నాదిహాల్‌కు చెందిన నిరుద్యోగులని, సైన్యానికి ఇన్సార్పర్‌గా ఉన్న ఒకడు వారిని ఉద్యోగాలు ఇప్పిస్తానని ఎరచేశాడని, అతను చెప్పిన ప్రకారం వారు మాఖిల్ రాగా వారిని ఒక్కొక్కరికి రు.50,000 చొప్పున సైన్యానికి అప్పగించాడని, అనంతరం వారు చంపివేయబడ్డారని పోలీసు దర్యాప్తు వెల్లడిచేసింది. పాయింట్ బ్లాంక్ రేంజ్‌లో సైనికుల చేతిలో వారు కాల్చివేయబడ్డారు. ఉగ్రవాదుల ఏరివేతకు కేటాయించిన నగదు బహుమతులు పొందటంకోసం జరపబడిన క్రూరమైన చర్య ఇది.

ఇది బహిర్గతమైన తర్వాత సైన్యం ఈ విషయాన్ని ప్రత్యేక సైనిక కోర్టు ముందుపెట్టింది. కోర్టు దీనిని బహుమతుల కోసం కుట్రచేసి, చేసిన హత్యగా ధృవీకరించి. దర్యాప్తులో తేలిని నిర్ధారణలకు తిరుగులేని సాక్ష్యాల ఫలితంగా 2010 మాఖిల్ బూటకపు ఎన్‌కౌంటర్లో దోషులైన ఆరుగురికి మరణశిక్ష విధిస్తూ కోర్టు చెప్పిన తీర్పును 2013 డిసెంబరులో అమలు పరచక తప్పలేదు. బూటకపు ఎన్‌కౌంటర్ హత్యకేసులో సైనికులకు శిక్షపడిన మొట్టమొదటి సందర్భం ఇది.

సైన్యంలోని ఉన్నతాధికారులు తీసుకొన్న చర్య ఇటువంటి విషయాలను వారు అంగీకరించరని, పనికిమాలిన శక్తులను సహించరని, న్యాయాన్నే అమలుపరుస్తారని ఈ తీర్పు ఫలితంగా పైకి కనపడుతోంది. కానీ తిరుగులేని సాక్ష్యాలు, నిందితులను గుర్తించటంలో నిర్దిష్టత వల్లనే వారిని శిక్షించటంతప్పు సైన్యానికి మరోదారి లేకపోయిందని ఎవరైనా తేలికగానే అర్థంచేసుకోవచ్చు.

కాశ్మీర్‌లో చోటుచేసుకున్న లెక్కలేనన్ని నేరాలలో సైనికకోర్టు తన సైనికులకు ఏదో ఒక శిక్ష విధించిన ఘటన ఇది. ఈ ఘటననంతా బహిర్గతపరుస్తూ, సరియైన న్యాయం చెయ్యాలని డిమాండుచేస్తూ ప్రజల నుండి ఎదురైన తీవ్ర ప్రతిఘటన కనుక లేకపోతే ఈ

(తరువాయి 6వ పేజీలో)

మధ్యాహ్నం సెషన్‌కు కామ్రేడ్స్ ఉల్లిగడ్డల నాగేశ్వరరావు, నీలాద్రి రాంబాబు, దానబోయిన భాస్కరరావులు అధ్యక్షవర్గంగా వ్యవహరించారు. 2009 మహాసభ నుండి ఈ మహాసభ వరకు జిల్లాలో రైతుకూలీసంఘం నిర్వహించిన కార్యక్రమాలను జిల్లా కార్యదర్శి కా॥ యు. నాగేశ్వరరావు వివరించారు. చర్చ అనంతరం కార్యక్రమాల నివేదికకు సభ ఆమోదం తెల్పింది. పదకొండుమంది కార్యవర్గసభ్యులతో నూతన కమిటీని ప్రతిపాదించగా, కరతాళ ధ్వనులతో సభ ఆమోదం తెలిపింది. కామ్రేడ్ సింహాద్రి లక్ష్మారెడ్డి సంఘం జిల్లా అధ్యక్షులుగా, కా॥ పాటిబండ్ల కోటేశ్వరరావు జిల్లా కార్యదర్శిగా, ఇతర ఆఫీస్ బేరర్లను కార్యవర్గం ఎన్నుకుంది.

రాష్ట్ర వ్యాపిత రైతాంగ సమస్యల పరిష్కారాన్ని డిమాండ్ చేయటంతో పాటుగా జిల్లాలోని పలు సమస్యలపై మహాసభ తీర్మానాలను ఆమోదించింది. సభానంతరం సభా ప్రాంగణం నుండి జానపాదు రోడ్డు, ఏడుకొట్ల సెంటర్, పోలీస్ స్టేషన్, సినిమాహాళ్ళ సెంటర్ మీదుగా రైతు, కూలీలు ప్రదర్శన నిర్వహించారు. ప్రదర్శన ముందుభాగంలోనూ, మహాసభలోనూ ప్రజా కళాకారుల దప్పు నృత్యాలు, జనం పాటలు ప్రజలను ఆకట్టుకున్నాయి.

- కూలీల వలసలను నివారించేందుకు ఉపాధి హామీ పనిదినాలనూ, కూలిరేట్లనూ పెంచాలి. వ్యవసాయాధారిత పరిశ్రమలు నెలకొల్పాలి.
- గ్రామీణ ప్రాంతాలలో దళితులపై దాడులకు పాల్పడుతున్న పెత్తందారులను కఠినంగా శిక్షించాలి.
- రామతీర్థం రిజర్వాయర్లో చేపలు పట్టుకుని జీవించే హక్కును స్థానిక గిరిజనులకే కల్పించాలి.
- నిత్యావసరాల ధరలను అదుపుచేయాలి. సార్వత్రిక ప్రజాపంపిణీ వ్యవస్థను బలోపేతం చేయాలి. బ్లాక్ మార్కెట్ ద్వారా ధరలను పెంచుతున్న వ్యాపారులను కఠినంగా శిక్షించాలి.

- పత్తి రైతులకు గిట్టుబాటు ధరలందించాల్సిన సిసిఐ రైతుల్ని వ్యాపారుల దయాదాక్షిణ్యాలకు వదిలేసి, వ్యాపారుల నుండి అధిక ధరలకు కొనుగోలు చేయడాన్ని ఆపివేయాలి.

- వాన్‌పిక్ కోసం సేకరించిన భూములన్నింటినీ తిరిగి రైతులకు అప్పగించాలి.

- వరంగల్ బూటకపు ఎన్‌కౌంటర్‌కు నిరసనగా తెలంగాణ ప్రజాస్వామ్య వేదిక(టిడిఎఫ్) తలపెట్టిన ఛలో అసెంబ్లీని భగ్నంచేసేందుకు తెలంగాణా ప్రభుత్వం చేసిన అరెస్టులను ఖండిస్తున్నాం.

- ప్రస్తుతం వ్యవసాయంలో నెలకొన్న సంక్షోభానికి ఆత్మహత్యలు పరిష్కారంకాదని గుర్తించి ఐక్య ఉద్యమాలకు సిద్ధంకావాలని రైతాంగానికి పిలుపు నిస్తున్నాం.

పై తీర్మానాలు ఆమోదించిన అనంతరం నూతన జిల్లాకమిటీ నాయకత్వంలో సభాస్థలి నుండి కోర్టు సెంటర్, గ్రంథాలయం, చర్చిసెంటర్ మీదుగా కలెక్టరేట్ వరకూ రైతుకూలీల ప్రదర్శన జరిగింది. వందలాది ఎర్రజెండాలతో సాగిన ఈ ప్రదర్శనలో ప్రజాకళాకారుల పాటలూ, దప్పువిన్యాసాలూ, నగర ప్రజలను ఆకట్టు కున్నాయి.

'రైతుల భూములను బలవంతంగా గుంటూరుకాని కార్పొరేట్లకు కట్టబెట్టే ప్రభుత్వ చర్యలను ప్రతిఘటించేదాం'

రైతుకూలీసంఘం(ఆం.ప్ర.) గుంటూరుజిల్లా మహాసభలో వక్తల పిలుపు



పిడుగురాళ్ళలో మహాసభకు హాజరైన ప్రజానీకం; మహాసభలో ప్రసంగిస్తున్న కామ్రేడ్ కె. కోటయ్య వేదికపై ఇతర వక్తలు; ప్రదర్శన

పిడుగురాళ్ళ, 12-10-15 :

రైతుకూలీసంఘం(ఆం.ప్ర.) గుంటూరుజిల్లా మహాసభ పిడుగురాళ్ళ పట్టణంలో 12-10-15న విజయవంతంగా జరిగింది. 12వ తేదీ ఉ॥11 గంటలకు కామ్రేడ్ విశ్వమోహనరెడ్డి ప్రాంగణం (జయలక్ష్మీ కళ్యాణమండపం)లో సంఘం సీనియర్ నాయకులు కామ్రేడ్ సింహాద్రి లక్ష్మారెడ్డి రైతుకూలీ సంఘం(ఆం.ప్ర.) జెండాను ఎగురవేసి అమరులందరూ జోహార్లొచ్చారు.

సంఘం జిల్లా కార్యదర్శి కామ్రేడ్ ఉల్లిగడ్డల నాగేశ్వరరావు వక్తలను వేదికపైకి ఆహ్వానించగా, ఈ ప్రారంభసభకు సంఘం నాయకులు కామ్రేడ్ పాటిబండ్ల కోటేశ్వరరావు అధ్యక్షత వహించారు.

నల్లమడ రైతుసంఘం నాయకులు డా॥ కొల్లా రాజమోహన్ ప్రారంభోపన్యాసం చేస్తూ రైతుకూలీ సంఘం మహాసభలకు వందలమంది రైతు, కూలీలు, శ్రామిక ప్రజానీకం తరలిరావటం పట్ల తన సంతోషం వ్యక్తం చేశారు. బ్రిటిష్ సామ్రాజ్యవాదులకు వ్యతిరేకంగా పోరాటం సాగించటంలో గుంటూరు జిల్లాకు ఓ ప్రముఖ

చరిత్ర వుందంటూ పెదనందిపాడు ఉద్యమం, చీరాల-పేరాల పన్నుల నిరాకరణోద్యమం, పల్నాడు పుల్లరి వ్యతిరేక పోరాటాలను గుర్తుచేసి, ఆ పోరాటాల స్ఫూర్తిగా నేడు మనం ఈ దేశ దోపిడీ పాలకుల విధానాలపై పోరాడాలన్నారు.

1936 నుండి 1965 వరకూ రైతాంగ సమస్యలపై ఎన్నో ఉద్యమాలు, పోరాటాలు జరిగాయని, ఆనాడు రైతుల ఆత్మహత్యలు లేవని, కానీ ఈనాడు రైతుల ఆత్మహత్యలు రోజువారీ వార్తలయ్యాయన్నారు. వ్యవసాయరంగాన్ని సంక్షోభంలోకి నెట్టిన పాలకుల విధానాల ఫలితమే ఈ ఆత్మహత్యలంటూ, రైతుల ఆత్మహత్యలన్నీ ప్రభుత్వ హత్యలేనన్నారు. దశాబ్దాల పాలకుల విలుబడిలో దున్నేవానికే భూమి ఇవ్వకపోగా, రైతుల చేతిలోనున్న సెంటు, కుంట భూమిని కూడా పాలకులు గుంజుకుంటున్నారన్నారు. మరోవైపున రైతులకు - కూలీలకు నడుమ వైరుధ్యాలను పెంచుతున్నారని, కులాలు - మతాలు - ఎన్నికల పేరుతో తగవులు పెంచుతున్నారన్నారు. మనదేశ దళారీ పాలకులు సామ్రాజ్యవాదులతో షరీకై ప్రజలను దుఃఖ

సముద్రాలలో ముంచుతున్నారని, ప్రజలంతా సమైక్యంగా ఉద్యమించటమే పరిష్కారమంటూ, అలాంటి ఉద్యమాలకు రైతుకూలీ సంఘం(ఆం.ప్ర) నాయకత్వం వహిస్తుందనే ఆశాభావం వ్యక్తం చేస్తూ డా॥ రాజమోహన్ తన ఉపన్యాసాన్ని ముగించారు.

మహాసభలో ముఖ్యవక్తగా ప్రసంగించిన రైతుకూలీసంఘం(ఆం.ప్ర)రాష్ట్రఅధ్యక్షులు కా॥ సింహాద్రి ఝాన్సి ప్రత్యేక పరిస్థితుల నడుమ ఈ మహాసభ జరుపుకుంటున్న విషయాన్ని గుర్తుచేశారు. రాష్ట్రానికి ప్రత్యేకహోదా కోరుతూ వైఎస్ జగన్ గుంటూరులో నిరవధిక నిరాహారదీక్ష చేస్తుండగా, మరో ప్రక్క సింగపూర్ తరహా రాజధాని నిర్మాణ శంకుస్థాపనకు వందల కోట్ల ప్రజాధనాన్ని వెచ్చించి, రాష్ట్ర ప్రజల కోసమే ఈ రాజధాని నిర్మాణమంటూ ముఖ్యమంత్రి ప్రచార ఆర్కాటాలలో ముంచెత్తు తున్నారన్నారు. 'మింగ మెతుకు లేదు, మీసాలకు సంపెంగ సూనె' అన్నట్లు, తిండికి గుడ్డుకు నివాసానికి లేక, విద్య, వైద్యం అందక ప్రజలు అలమటిస్తుంటే, రాష్ట్ర రాజధానిని అభివృద్ధి చేస్తే ప్రజలు అభివృద్ధి అయినట్లేనని ప్రకటించటం

ప్రజలను మోసగించటమేనన్నారు.

జిల్లాలో రైతాంగ పరిస్థితుల గురించి మాట్లాడుతూ రుణభారం సమస్యలతో రైతులు కిడ్నీలు అమ్ముకున్న ఘటనలు జిల్లాలో అధికంగా జరిగాయని గుర్తుచేశారు. వ్యవసాయ ఉత్పాదకాల ధరలను పెంచివేసి, వ్యవసాయ ఉత్పత్తులకు మార్కెట్టు లేకుండా చేయటం, సంస్థాగత రుణాలు తగ్గించివేయటంతో ప్రైవేటు రుణభారం పెరిగిపోవటం, కౌలురైతులకు అదనంగా కౌలుభారం పెరగటం రైతాంగాన్ని ఆత్మహత్యలకు నెడుతున్నాయన్నారు. రైతాంగ ఆత్మహత్యలే కాదు; కార్పొరేటు కళాశాలల్లో విద్యార్థుల ఆత్మహత్యలు పెరిగిపోతున్నాయని, ఇవన్నీ సామాజిక సంక్షోభానికి సూచికలుగా పేర్కొంటూ, రోగగ్రస్తమైన ఈ సమాజాన్ని కూకటివేళ్ళతో పెకలించగలిగే పోరాటాలలో రైతులు, కూలీలు, గ్రామీణ పేదలంతా సమైక్య పోరాటాలు సాగించాలని కా॥ ఝాన్సి పిలుపునిచ్చారు.

రైతుకూలీ సంఘం(ఆం.ప్ర.) రాష్ట్ర కార్యదర్శి కా॥ కె. కోటయ్య మాట్లాడుతూ రైతుల, చేనేత (తరువాతి 7వ పేజీలో)

కూలీల వలసలకు, రైతుల ఆత్మహత్యలకూ కారణమైతున్న పాలకుల విధానాలకు వ్యతిరేకంగా పోరాడుదాం

రైతుకూలీసంఘం(ఆం.ప్ర) ప్రకాశంజిల్లా మహాసభలో వక్తల పిలుపు



ఒంగోలులో - జిల్లా మహాసభ సందర్భంగా ప్రదర్శన; మహాసభలో ప్రసంగిస్తున్న కామ్రేడ్ ఝాన్సి, వేదికపై ఇతర వక్తలు; మహాసభకు హాజరైన ప్రజానీకం

ఒంగోలు, 30-9-15 :

రైతుకూలీసంఘం(ఆం.ప్ర) ప్రకాశంజిల్లా మహాసభ 30-9-2015న ఒంగోలులో కా॥ ద్వారం వెంకారెడ్డి ప్రాంగణం (ప్యాన్సీ గూడ్స్ మర్చంట్స్ అసోసియేషన్ హాల్)లో జరిగింది. రైతుకూలీసంఘం(ఆం.ప్ర) జిల్లా కార్యదర్శి కా॥ఎస్. లలితకుమారి అరుణ పతాకాన్ని ఆవిష్కరించిన అనంతరం సంఘం జిల్లా ఉపాధ్యక్షులు కా॥ పరిటాల కోటేశ్వరరావు వక్తలను వేదికపైకి ఆహ్వానించారు. సంఘం జిల్లా అధ్యక్షులు కా॥ వేజెండ్ల రామారావు మహాసభకు అధ్యక్షత వహించారు. ముందుగా ఇటీవలి కాలంలో అమరులైన కా॥ పి.వి. సుబ్బారావు, కా॥శీలం కొండలరావులకూ, ఆత్మహత్యలకు పాల్పడ్డ రైతులకూ, వరంగల్ బూటకపు ఎన్కౌంటర్లో హత్యగావించబడిన వారికి, సమాజంలో శాస్త్రీయ దృక్పథం కోసం పోరాడుతూ మతోన్మాదులచే హత్య గావించబడ్డ దళిల్దార్, పన్నారే, కల్పగిరిలకూ సంతాపం తెలియజేస్తూ సభ రెండు నిమిషాలు మౌనం పాటించింది.

ఈ మహాసభలో రైతుకూలీసంఘం(ఆం.ప్ర) రాష్ట్ర అధ్యక్షులు కా॥ఎస్.ఝాన్సి ప్రారంభోపన్యాసం చేస్తూ ఉత్తరాంధ్రలో పవర్ ప్లాంట్ల పేరుతో, గోదావరి జిల్లాలో పోలవరం ప్రాజెక్టు పేరుతో, కృష్ణా, గుంటూరు జిల్లాలో రాజధాని పేరుతో ప్రభుత్వం రైతులను భూమినుండి గెంటివేసే కార్పొరేషన్లను కొనసాగిస్తుందనీ, మరోవైపున, పండించిన పంటలకు గిట్టుబాటు ధరలు దక్కకుండా చేసి రైతులను ఆత్మహత్యలవైపు నెడుతూ రైతులు వ్యవసాయం అంటేనే బెదిరిపోయే పరిస్థితిని పాలకులు ఉద్దేశపూరితంగా కల్పిస్తున్నారన్నారు. ఒకవైపు వ్యవసాయంలో తమ జీవితాన్ని ధారబోస్తున్న రైతు నష్టాలతో ఆత్మహత్యలు చేసుకుంటుంటే, ఎరువులూ, పురుగుమందుల వ్యాపారాలు చేసే బహుళజాతి సంస్థలు కోట్లాది రూపాయల లాభాలు గడిస్తున్నాయనీ, ఈ కోట్లరూపాయలు ఎవరి శ్రమనుండి కొల్లగొట్టబడుతుందో ఆలోచించమని విజ్ఞప్తి చేశారు. రైతులు గిట్టుబాటు ధరలు అడిగితే డిమాండు లేదని చెప్పే పాలకులే, పంటలు రైతు గడప దాటగానే వాటి ధరలు అమాంతం

పెంచి కోట్లకు కోట్లు దండుకుంటున్నారని ఆమె వివరించారు. కూలీల వలసలనూ, రైతుల గిట్టుబాటు ధరల సమస్యనూ నివారించేందుకు గ్రామీణ ప్రాంతాలలో వ్యవసాయాధారిత పరిశ్రమలను ఎందుకు నెలకొల్పడం లేదని మనమంతా ప్రశ్నించాలన్నారు. ఈ దేశంలో వ్యవసాయాన్ని నీరుగార్చి, ఆహారంకోసం అమెరికాను దేబిరించే పరాధీన దేశంగా మనదేశాన్ని మార్చాలనే సామ్రాజ్యవాదుల కుట్రపూరిత విధానాలను త్రిప్పి కొట్టేందుకు రైతు, కూలీలందరూ సమైక్యంగా ఉద్యమించాలని ఆమె పిలుపునిచ్చారు.

సంఘం రాష్ట్ర ప్రధానకార్యదర్శి కా॥ కె.కోటయ్య మాట్లాడుతూ రైతులు వ్యవసాయం చేస్తున్నది తమ అవసరాల కోసం మాత్రమే కాదని వాళ్ళు ఈ సమాజం మొత్తాన్నీ పోషిస్తున్నారన్న విషయాన్ని పాలకులు గుర్తించాలన్నారు. వైరుపచ్చ విప్లవం పేరుతో ఈ దేశ రైతుకూలీల శ్రమను సామ్రాజ్యవాదులు కొల్లగొట్టేందుకు మన పాలకులు దారులు వేశారని ఆయన విమర్శించారు. పి.వి.నరసింహారావు డంకెలే డ్రాఫ్ట్మీద సంతకం చేసిన

సందర్భంలో మన అసెంబ్లీలో చంద్రబాబూ, పార్లమెంటులో వాజుపేయీ దానిని వ్యతిరేకిస్తూ ప్రసంగాలు చేశారనీ, అధికారం చేతికి అందగానే పి.వి.నరసింహారావు విధానాలనే వారు మరింత వేగంగా అమలు జరిపారనీ, ఆ విధానాల ఫలితంగానే నేడు దేశంలో రైతులు అప్పులపాలై, ఆత్మహత్యలు చేసుకుంటున్నారనీ ఆయన స్పష్టం చేశారు. సామ్రాజ్య వాదుల, భూస్వాముల, బడాపెట్టుబడిదారుల చేతుల్లో కీలుబొమ్మలుగా మారి దేశ ప్రజల పాలిటి శని గ్రహాలుగా మారిన మన పాలకుల పీడనుండి విముక్తి సాధించాలంటే సమైక్య పీడిత ప్రజాఉద్యమం మినహా మరోమార్గం లేదని, అందుకు నడుం బిగించాలని ఆయన పిలుపు నిచ్చారు.

విజయవాడలో-స్వా రాష్ట్ర నాయకులు కా॥డి.వి.ఎన్.స్వామి మాట్లాడుతూ ఉపాధి లేక కుటుంబాలను వదలి దూరప్రాంతాలకు వలసలుపోతున్న కూలీలు, వ్యవసాయం గిట్టుబాటుకాక అప్పుల పాలౌతున్న రైతులూ, (తరువాతి 7వ పేజీలో)